

عالمی مجلس تحفظ ختم نبوت کاترجمان

# ختم نبوت

INTERNATIONAL KHATM-E-NUBUWWAT KARACHI  
URDU WEEKLY PAKISTAN

مولانا  
قادر بخش نقشبندی  
ماسا نخواستار حال

شماره: ۳۹

۲۷ صفر تا ۳ ربيع الاول ۱۴۴۲ھ مطابق ۱۶ تا ۲۲ اکتوبر ۲۰۲۰ء

جلد: ۳۹

پیغمبر انسانیت اور  
عظیم مسلم دنیا کے رسول کا  
اعتراف و حق

اسلام کی  
تعلیمات امن و سلامتی

Website: <http://www.khatm-e-nubuwwat.info>  
<http://www.khatm-e-nubuwwat.com>

Website: <http://www.khatm-e-nubuwwat.org>  
Email: [editorkn@yahoo.com](mailto:editorkn@yahoo.com)





# اسکے مسائل

مولانا محمد اعجاز مصطفیٰ

## نفسیاتی مریض کی طلاق

س:..... ایک شخص نفسیاتی مریض ہے، کبھی بکھار، ذہنی پریشانی کی وجہ سے اسے دورے بھی پڑتے ہیں، جن میں وہ مغفلات بھی بکتا ہے، سوال یہ ہے کہ کیا اس حالت میں اگر وہ اپنی بیوی کو طلاق دے، یعنی تین سے زائد مرتبہ طلاق کے الفاظ استعمال کرے تو کیا اس صورت میں طلاق واقع ہو جائے گی؟  
ج:..... اگر ایسا شخص ایسی حالت میں مجنونانہ کیفیت میں ہوتا ہے اور اس کے ہوش و حواس ٹھکانے نہیں ہوتے تو اس وقت کی طلاق کا اعتبار نہیں، لیکن اگر وہ ہوش و حواس میں ہوتا ہے تو طلاق واقع ہو جائے گی۔

## فجر اور عصر کے وقت قضا نماز کی ادائیگی

س:..... کیا فجر اور عصر کی نمازوں کے وقت قضا نماز ادا کی جاسکتی ہے؟  
ج:..... جی ہاں! کی جاسکتی ہے۔  
س:..... کیا جمعے کی نماز میں فرض سے پہلے چار رکعت سنتوں میں صرف کوئی ایک طویل سورت پڑھی جاسکتی ہے، یعنی چار رکعتوں میں صرف ایک ہی سورت پڑھی جائے۔  
ج:..... جمعے کی نماز سے پہلے کی چار رکعتیں مسنون ہیں، مگر ہر سنت مؤکدہ کی طرح اس کی بھی چاروں رکعتوں میں سورہ فاتحہ کے بعد کوئی سی سورت ملانا واجب ہے۔ آپ کو جو سورتیں یاد ہوں، ان میں پڑھ سکتے ہیں۔

## قرآن خوانی کا اجتماع

س:..... اگر خاندان کے لوگ باہم جمع ہو کر قرآن خوانی کرائیں تو کیا اس کی اجازت ہے؟  
ج:..... جی ہاں! جائز ہے، مگر اس کے لئے اس کا اہتمام ضرور کر لیا جائے کہ اگر برکت کے لئے قرآن خوانی ہو تو خاندان کو متوجہ کرنا درست ہے، لیکن اگر ایصالِ ثواب کی غرض سے قرآن خوانی ہو تو اس کے لئے اعلان نہ کیا جائے، جو آجائیں یا اپنی مرضی سے قرآن پڑھنا چاہیں تو زیادہ بہتر ہے، ورنہ صرف تکلفاً آنے والوں کے پڑھنے میں اخلاص نہ ہوگا، وہ خدا کے لئے کم اور دکھاوے کے لئے زیادہ ہوگا، جس سے ثواب نہ ہوگا، تو مردے کو ثواب کیونکر پہنچے گا؟ جبکہ برکت والی قرآن خوانی میں برکت مقصود ہوتی ہے اور برکت تو کسی بھی انداز سے پڑھا جائے، حاصل ہو جائے گی۔

## منہا پریشانیوں کا علاج

منہا پریشانیوں کا علاج یہ ہے کہ آدمی اپنے تمام معاملات کو حق پرست نہ کرے، اور مالک کی طرف سے جو کچھ پیش آئے اس پر دل دھار سے راضی ہو، بس اپنی کوئی رائے اور کوئی خواہش نہ رہے، اس کو تفویض کہتے ہیں اور اگر آدمی یوں ہے کہ یوں ہے اور یوں ہے، اس کو تجویز کہتے ہیں، تجویز ہی پریشانیوں کی جڑ ہے، اور تفویض ہی پریشانیوں کا علاج ہے۔

ملفوظ: حضرت مولانا محمد رفیع صاحب دہلوی رضی اللہ عنہ



## بیاد

## اس شمارے میں!

امیر شریعت مولانا سید عطاء اللہ شاہ بخاری  
خطیب پاکستان مولانا قاضی احسان احمد شجاع آبادی  
مجاہد اسلام حضرت مولانا محمد علی جالندھری  
مناظر اسلام حضرت مولانا لال حسین اختر  
محدث العصر حضرت مولانا سید محمد یوسف بنوری  
خواجہ خواجگان حضرت مولانا خواجہ خان محمد  
فاتح قادیان حضرت اقدس مولانا محمد حیات  
مبلغ اسلام حضرت مولانا عبدالرحیم اشعر  
مجاہد ختم نبوت حضرت مولانا تاج محمود  
ترجمان ختم نبوت مولانا محمد شریف جالندھری  
جانشین حضرت بنوری حضرت مولانا مفتی احمد الرحمن  
شہید اسلام حضرت مولانا محمد یوسف لدھیانوی شہید  
حضرت مولانا سید انور حسین نقیس الحسینی  
شیخ الحدیث حضرت مولانا عبدالجبار لدھیانوی  
شہید ختم نبوت حضرت مفتی محمد جمیل خان  
شہید ناموس رسالت مولانا سعید احمد جلال پوری

چلو چلو چناب نگر چلو!	۴	اداریہ
اسلام کی تعلیمات امن و سلامتی	۶	مفتی محمد صادق حسین قاسمی
پیغمبر انسانیت ﷺ اور غیر مسلم دانشوروں ...	۱۰	مولانا عبدالرشید طلحہ نعمانی
جھوٹ کی ہلاکت خیزیوں	۱۴	مولانا حافظ زبیر حسن
مرقدنادر حضرت مولانا قادر بخش نقشبندی	۱۶	مفتی ذوالفقار علی
یہ کیسی فحاشی ہے؟	۲۰	مولانا سید احمد میض ندوی
مرزا قادیانی کا غیر محرم عورتوں سے اختلاط	۲۳	مولانا محمد اسماعیل شجاع آبادی
خبروں پر ایک نظر	۲۵	ادارہ

## زرتعداد

امریکا، کینیڈا، آسٹریلیا: ۱۰۰ ڈالر یورپ، افریقہ: ۸۰ ڈالر، سعودی عرب،  
متحدہ عرب امارات، بھارت، مشرق وسطیٰ، ایشیائی ممالک: ۷۰ ڈالر  
فی شماره ۱۵ روپے، ششماہی: ۳۵۰ روپے، سالانہ: ۷۰۰ روپے

WEEKLY KHATM-E-NUBUWWAT, A/c# 0010010964680019  
(انٹرنیشنل بینک اکاؤنٹ نمبر) IBAN NO. PK68ABPA0010010964680019  
AALMIMAJLISTAHAFUZKHAM-E-NUBUWWAT 0010010964710018  
(انٹرنیشنل بینک اکاؤنٹ نمبر) IBAN NO. PK45ABPA0010010964710018  
Allied Bank Binori Town Branch Code: 0159 Karachi.

## سرپرست

حضرت مولانا ڈاکٹر عبدالرزاق اسکندر مدظلہ

حضرت مولانا حافظ ناصر الدین خاکوانی مدظلہ

## مدیر اعلیٰ

مولانا عزیز الرحمن جالندھری

## نائب مدیر اعلیٰ

مولانا محمد اکرم طوفانی

## مدیر

مولانا محمد اعجاز مصطفیٰ

## معاون مدیر

عبداللطیف طاہر

## قانونی مشیر

حشمت علی حبیب ایڈووکیٹ

منظور احمد میو ایڈووکیٹ

## سرکوشن منیجر

محمد انور رانا

ترکیں و آرائش:

محمد ارشد خرم، محمد فیصل عرفان خان

لندن آفس:

35, Stockwell Green  
London, SW9 9HZ U.K  
Ph: 0207-737-8199

مرکزی دفتر: حضور باغ روڈ، ملتان

فون: ۰۶۱-۴۷۸۳۴۸۶

Hazori Bagh Road Multan  
Ph: 061-4783486

رابطہ دفتر: جامع مسجد باب الرحمت (ٹرسٹ)

ایم اے جناح روڈ کراچی، فون: ۳۲۷۸۰۳۳۷، فیکس: ۳۲۷۸۰۳۴۰

Jama Masjid Bab-ur-Rehmat (Trust)  
Old Numais M.A. Jinnah Road Karachi  
Ph: 32780337, Fax: 32780340

چلو، چلو مسلم کالونی چناب نگر چلو!

# ختم نبوت کانفرنس کا انعقاد

بِسْمِ اللّٰهِ الرَّحْمٰنِ الرَّحِیْمِ

الحمد لله وسلام على عباده الذين اصطفى

۲۲/۲۳ اکتوبر بروز ۲۰۲۰ء جمعرات و جمعہ کو حسب روایات عالمی مجلس تحفظ ختم نبوت کے زیر اہتمام ۳۹ ویں آل پاکستان سالانہ دوروزہ ختم نبوت کانفرنس تاریخی شہر چناب نگر کی مسلم کالونی میں واقع عظیم الشان وسیع و عریض مسجد ابو بکر صدیقؓ میں منعقد ہو رہی ہے۔ اس کانفرنس کی صدارت عالمی مجلس تحفظ ختم نبوت کے نائب امیر مرکزیہ حضرت اقدس مولانا حافظ ناصر الدین خاوانی مدظلہ و حضرت مولانا خواجہ عزیز احمد مدظلہ فرمائیں گے۔ اس کانفرنس کی مختلف نشستوں سے مفکر اسلام مولانا مفتی محمود رحمۃ اللہ علیہ کے جانشین قائد جمعیت علماء اسلام مولانا فضل الرحمنؒ عالمی مجلس تحفظ ختم نبوت کے مرکزی ناظم اعلیٰ مولانا عزیز الرحمنؒ جالندھری، فاتح ربوہ شاہین ختم نبوت مولانا اللہ وسایا، مرکزی راہنما مولانا محمد اکرم طوفانی، مولانا اسماعیل شجاع آبادی، مولانا غلام مصطفیٰ، مولانا حفیظ الرحمنؒ اور دیگر علماء کرام کے خطاب متوقع ہیں۔ کانفرنس کے اہم موضوعات میں عقیدہ ختم نبوت کا تحفظ، قادیانیوں کی ارتدادی سرگرمیوں سے مسلمانوں کو آگاہ کرنا اور اس سے بچنے کی تلقین کرنا، قادیانی جماعت کی جانب سے اسلام، مسلمانوں اور پاکستان کے خلاف مذموم پروپیگنڈا کے سدباب کے لئے تجاویز، قادیانیوں کی جانب سے ”خاتم النبیین“ کی غلط تشریح کا جواب، عقیدہ حیات و نزول مسیح علیہ السلام، حضرت امام مہدی علیہ الرضوان کی تشریف آوری، جھوٹے مدعیان مہدویت کے بارے میں امت مسلمہ کو حقائق سے آگاہ کرنا، مسلمانوں کو سیرت طیبہ پر عمل کرنے کی تلقین کرنا شامل ہیں۔

آئیے ذرا اس کانفرنس کی تاریخی اہمیت کا جائزہ لیتے ہیں۔ عام طور پر ہم جب جھوٹے مدعیان نبوت کی تاریخ کا مطالعہ کرتے ہیں تو ان کی تاریخ ہمیں یہی بتاتی ہے کہ یہ ایسے وقت میں سر اٹھاتے ہیں جب مسلمانوں میں اضطراب ہو اور وہ مصیبت میں مبتلا ہوں۔ اس اضطراب کو انتشار میں بدل کر یہ مسلمانوں کو تکلیف پہنچانے کے ساتھ ساتھ سادہ لوح مسلمانوں کو گمراہ کرنے کی کوشش کرتے ہیں۔ اس تناظر میں جب ہم گزشتہ صدی کے جھوٹے مدعی نبوت مرزا غلام احمد قادیانی کی سرگرمیوں کا مطالعہ کرتے ہیں تو وہاں بھی یہی صورت نظر آتی ہے کہ مسلمان برصغیر میں اپنی طویل غلامی کے خلاف جدوجہد میں مصروف ہیں، ہزاروں علماء کرام تختہ دار پر اس طرح لٹکائے گئے کہ خود برطانوی سامراج کے باضمیر دانشور اس ظلم پر چلا اٹھے مگر ان مظالم میں کمی نہ آئی۔ ایسے وقت میں علمائے کرام اور اکابر امت حضرت حاجی امداد اللہ مہاجر مکیؒ، حضرت مولانا محمد قاسم نانوتویؒ، حضرت مولانا رشید احمد گنگوہیؒ، حضرت حافظ ضامن شہید نے انگریزوں کے خلاف جہاد کا اعلان کر کے شاملی کے میدان میں مجاہدین کو اتارا، جس میں ابتدائی طور پر ظاہری شکست ہوئی مگر تحریک آزادی کی روح مسلمانوں کے دلوں میں پھوٹ اٹھی۔ اس تحریک کو کچلنے کے لئے عسکری قوت کے ساتھ انگریزی حکومت نے پادریوں کے غول کے غول برصغیر میں بھیج دیئے، جس کو علمائے حق نے ناکام بنا دیا۔ اس راستہ سے مایوس ہو کر انگریز مفکروں نے جھوٹے مدعی نبوت کا شوشہ چھوڑ کر مسلمانوں میں

اندرونی انتشار کو ہوا دینے اور ایک دوسرے سے لڑانے کی کوشش کی اور مرزا غلام احمد قادیانی کو پہلے مناظر اسلام کے طور پر مشہور کر کے مسلمانوں کے ایک حلقے کی ہمدردی اور عقیدت کا محور بنایا۔ مرزا غلام احمد قادیانی نے پہلے ملہم من اللہ مجدداً اور پھر مسیح موعود اور آخر کار جھوٹے مدعی نبوت کی حیثیت سے اپنے آپ کو پیش کر دیا۔ علماً لدھیانہ نے سب سے پہلے مرزا غلام احمد قادیانی کے کفر کا فتویٰ دیا۔ مرزا غلام احمد قادیانی ۲۶/مئی ۱۹۰۸ء میں آنجہانی ہوا تو اپنے پیچھے پیروکاروں کی ایک جماعت کو چھوڑ گیا جس کا پہلا خلیفہ حکیم نور الدین تھا، اس کے بعد مرزا غلام احمد قادیانی کا بیٹا مرزا بشیر الدین محمود خلیفہ بنا اس نے جھوٹ کا لبادہ اوڑھ کر مسلمانوں کو گمراہ کرنے کی مہم بہت تیزی کے ساتھ شروع کی۔ انگریز حکومت کی سرپرستی نے ان کو بہت زیادہ جری بنا دیا اور وہ قادیان کے علاوہ کشمیر اور دیگر مقامات پر بھی مسلمانوں کے پیچھے پڑ گئے ایسی صورت میں محدث العصر حضرت علامہ سید محمد انور شاہ کشمیری رحمۃ اللہ علیہ کو بہت زیادہ تشویش ہوئی اور انہوں نے لاہور میں پانچ سو علما کرام کو جمع کر کے قادیانیوں کی سرگرمیوں کو روکنے اور عقیدہ ختم نبوت کے تحفظ کے لئے کام کرنے کی اہمیت سے آگاہ کرتے ہوئے سید عطاء اللہ شاہ بخاریؒ کو ”امیر شریعت“ کا خطاب دے کر خود بھی ان کے ہاتھ پر بیعت کی اور علماً سے بھی بیعت کرائی۔ امیر شریعت سید عطاء اللہ شاہ بخاریؒ نے فوری طور پر عقیدہ ختم نبوت کے تحفظ اور قادیانیوں کی سرگرمیوں کا تعاقب شروع کر دیا۔ قادیانیوں نے انگریز حکومت کے ذریعہ ان علما کرام پر جیلوں کے دروازے کھول دیئے مقدمات کی بھرمار ہو گئی لیکن علماء کرام قادیانیوں کے سلسلے کو دراز کرتے ہوئے اپنے مشن میں مصروف رہے اور ۱۹۳۱ء میں قادیان میں باقاعدہ کانفرنس کی اجازت نہ ملنے کے بعد قادیان سے ڈیڑھ میل کے فاصلے پر کانفرنس کا انعقاد کیا، جس میں ایک لاکھ سے زائد مسلمانوں نے شرکت کی۔ ۱۹۳۲ء میں دوبارہ اسی جگہ کانفرنس منعقد ہوئی۔ یہ سلسلہ قیام پاکستان تک اسی طرح جاری رہا۔ قیام پاکستان کے بعد ظفر اللہ قادیانی کی کوششوں سے قادیانیوں نے چنیوٹ سے متصل دریا کے پار ایک بہت بڑا قطعہ اراضی خرید کر اسے ربوہ کا نام دیا اور قادیانیوں کو وہاں بسانا شروع کر دیا۔ یہاں پر انہوں نے سالانہ جلسہ شروع کر کے اس جلسے کو حج کا نام دیا، جس میں ہر جگہ سے قادیانی جمع ہوتے تھے۔ مجلس تحفظ ختم نبوت کا قیام ۱۹۴۹ء میں عمل میں لایا گیا اور امیر شریعت سید عطاء اللہ شاہ بخاریؒ نے بھی قادیانیوں کے سالانہ جلسے کے ایام میں چنیوٹ میں ختم نبوت کانفرنس کا انعقاد شروع کر دیا۔ قادیانیوں کو غیر مسلم اقلیت قرار دینے، ظفر اللہ قادیانی کو برطرف کرنے اور ربوہ کو کھلا شہر قرار دینے کے مطالبہ کے ساتھ ۱۹۵۳ء کی تحریک ختم نبوت کا آغاز ہوا۔ دس ہزار نوجوانوں نے جام شہادت نوش کیا، ایک لاکھ سے زائد علما کرام اور جاں نثاران ختم نبوت جیلوں میں ٹھونسے گئے، حکومت نے لاہور میں مارشل لاء لگایا اور تحریک کو دبانے کی بھرپور کوشش کی، بالآخر ظفر اللہ قادیانی برطرف ہوا۔ دیگر مطالبات التوا میں ڈال دیئے گئے۔ ۲۹/مئی ۱۹۷۴ء کو نیشنل میڈیکل کالج ملتان کے طلباء کے ساتھ ربوہ ریلوے اسٹیشن پر وہ اندوہناک سانحہ پیش آیا جو بالآخر قومی اسمبلی کی جانب سے ۷/ستمبر ۱۹۷۴ء کو قادیانیوں کے غیر مسلم اقلیت قرار دیئے جانے کے فیصلے پر منتج ہوا۔ ۱۹۸۴ء میں قادیانیوں کی اشتعال انگیز سرگرمیوں کے حوالے سے شیخ المشائخ خواجہ خواجگان حضرت مولانا خواجہ خان محمد رحمہ اللہ کی قیادت میں پھر تحریک چلی، جس کے نتیجے میں امتناع قادیانیت آرڈی نینس جاری ہوا اور قادیانیوں کی سالانہ کانفرنس پر پابندی عائد ہوئی۔ عالمی مجلس تحفظ ختم نبوت کو چناب نگر میں ختم نبوت کانفرنس کے انعقاد کی اجازت مل چکی تھی، اس لئے ختم نبوت کانفرنس باقاعدگی کے ساتھ قادیانیوں کے مرکز چناب نگر میں منعقد ہونے لگی۔ اس طرح یہ کانفرنس ۱۹۳۱ء میں قادیان کے مضافات میں منعقد ہونے والی کانفرنس کا تسلسل ہے۔ اس کانفرنس میں امسال بھی پاکستان بھر کے مختلف شہروں سے ہزاروں کی تعداد میں عاشقان رسول صلی اللہ علیہ وسلم اور عقیدہ ختم نبوت کے محافظین اور ناموس رسالت کے پاسبان شریک ہو کر حضور صلی اللہ علیہ وسلم سے اپنی لازوال محبت اور دلی وابستگی کا ثبوت دیں گے۔

# اسلام کی تعلیماتِ امن و سلامتی

مفتی محمد صادق حسین قاسمی

تصور اسلام نے دیا ہے) صرف جنگ و قتال کی عدم موجودگی ہی کا نام نہیں رہ جاتا بلکہ یہ انسان کی انفرادی معاشرتی، مذہبی و اخلاقی اور بین الاقوامی زندگی میں اطمینان اور بے خوفی کے وسیع مفہوم کو سمیٹے ہوئے ہیں اور اس مثالی کیفیت کا نام ہے جہاں زندگی کے تمام شعبے شاہراہ ترقی پر اندیشہ رہزنی کے بغیر سفر کرتے ہیں۔ (پیغمبر امن: ۸)

اسلام انسانیت کے لئے امن و سلامتی کا ضامن ہے اور اسلام کی تمام تعلیمات بھی خود امن کی تعلیمات اور سلامتی کی ہدایات پر مشتمل ہے۔ اسلام جس کا مصدر ”س، لام، م، سلم“ ہے کی تعریف میں لسان العرب میں لکھا ہے: سلم: السلام والسلامہ: البراء. وقال ابن الاعرابی: السلام العافی. وقال ابو الہیثم: السلام والتحی معانہما واحد، ومعانہما السلام من جمیع الآفات. والاسلام والاستسلام الانقیاد۔ کہ سلم سے السلام اور السلامہ ہے، جس کے معنی بری ہونا ہے۔ ابن اعرابی کہتے ہیں کہ السلام کا معنی عافیت ہے۔ ابو الہیثم کہتے ہیں: اسلام اور تحیا ہم معنی ہیں اور السلام کا معنی تمام آفتوں سے محفوظ رہنا ہے۔ اسلام اور استسلام کے معنی اللہ تعالیٰ کے حکموں کے آگے سر تسلیم خم کرنا ہے۔

گہوارہ بنایا اور انسانوں کے دلوں میں محبت اور پیار، امن و آشتی کے جذبات کو پروان چڑھایا، اور ایک دوسرے کو امن و آشتی کے ساتھ رہنے کی تلقین فرمائی، امن کی فضا کو سازگار رکھنے کی تعلیم اور بد امنی کے خاتمہ کے لئے تمام تدبیریں اور طریقہ کار بتلائے، اور ماحول و معاشرہ کو پرسکون بنائے رکھے، انسانوں کو راحت و اطمینان پہنچانے اور امن و سلامتی کو پھیلانے کی ہدایات سے نوازا۔ امن و امان کا مفہوم:

ایک خوشگوار اور کامیاب معاشرہ کے لئے امن و اطمینان انتہائی ضروری ہے ورنہ اس کے بغیر زندگی کا سکون اور معاشرتی راحت حاصل نہیں ہو سکتی؛ اس لئے اسلام نے انسانوں کو ہر شعبہ زندگی میں امن قائم کرنے اور عدل و انصاف سے کام لینے کا حکم دیا، امن کا مطالبہ صرف میدان جنگ تک محدود نہیں ہے۔ ڈاکٹر محمد حمید اللہ صاحب فرماتے ہیں کہ: مختلف ڈکشنریوں اور انسائیکلو پیڈیا زکی روشنی میں امن کا مفہوم یوں متعین کیا جا سکتا ہے: ”آسودگی قلب، داخلی اطمینان و سکون، ہجانی کیفیات سے نجات حاصل کرنا، معاشرتی اعتبار سے باہمی تعاون و اشتراک، سازگاری کی عمومی فضاء، حقوق و فرائض کی متوازن ادائیگی اور معاشرتی حسن و خوبی اس کے مفہوم میں شامل ہے۔“ یوں امن عالم (جس کا

اسلام دین رحمت اور مذہب امن و محبت ہے۔ جب اس روئے زمین پر ہر طرف ظلم و ستم کا دور دورہ تھا، انسانیت نا انصافی اور حقوق سے محرومی کی زندگی گزار رہی تھی، زبردست قسم کے لوگ زیر دستوں پر، کمزوروں اور مجبوروں پر عرصہ حیات تنگ کر رہے، قتل و خون ریزی، فتنہ و فساد، تشدد و بد امنی اور انتقام و جنگ و جدال کا خوف ناک ماحول دنیا میں چھایا ہوا تھا، ایسے پرخطر حالات میں اسلام انسانیت کے لئے امن و محبت کی پیاری تعلیمات لے کر آیا اور پیغمبر اسلام سیدنا محمد رسول اللہ صلی اللہ علیہ وسلم نے امن و محبت کے سائبان تلے انسانیت کو سکون و راحت کی بیش بہا دولت عطا کی اور نفرتوں کے ماحول کو ختم کیا، عداوتوں سے سینوں کو پاک کیا، ظلم و ستم سے انسانوں کو باز رکھا، نا انصافی اور زیادتی سے منع کیا، محروموں کو حقوق دلائے، ڈرے سپہ ہوؤں کو امن و اطمینان عطا کیا، کمزوروں اور ستم رسیدوں کی مدد کی، مجبوروں اور بے کسوں کی دست گیری کی اور قیامت تک آنے والی انسانیت کو امن و محبت کی نرالی، پیاری اور انوکھی تعلیمات سے سرفراز کیا۔

انسانیت پر اسلام اور پیغمبر اسلام کے جہاں بے شمار اور لاتعداد احسانات ہیں وہیں ایک بڑا احسان یہ بھی ہے کہ اس کائنات کو امن و محبت کا

(پیغمبر امن حضرت محمد: ۱۸۸) نبی کریم صلی اللہ علیہ وسلم کا ارشاد گرامی ہے: اسلم تسلم۔ (بخاری: ۶) کہ اسلام لے آؤ، امن و امان میں آ جاؤ گے۔

نبی کریم ﷺ پیغمبر امن:

نبی کریم ﷺ کی آمد سارے انسانوں کے لئے رحمت بن کر ہوئی۔ قرآن کریم میں اللہ تعالیٰ نے آپ ﷺ کی بعثت کو ساری انسانیت کے لئے رحمت قرار دیتے ہوئے فرمایا: ”وَمَا ارسلناک الا رحمة للعالمین“ (الانبیاء) ہم نے تمہیں سارے جہانوں کے لئے رحمت ہی رحمت بنا کر بھیجا ہے۔ علامہ سیوطیؒ نے فرمایا کہ جو آپ پر ایمان لائے اس کے لئے دنیا و آخرت میں پوری رحمت ہوگی، اور جو ایمان نہ لائے وہ بھی ان عذابوں سے مامون ہوں گے جو پہلی قوموں پر آئے جیسے زمین میں دھنسا دیا جانا، چہرہ کا مسخ ہو جانا وغیرہ۔ (الدرالمثور) اور آپ ﷺ نے اپنے دور آخر میں خطبہ حجۃ الوداع میں انسانوں کو جو ایک جامع منشور اور مکمل دستور عنایت فرمایا، اس میں حقوق کی ادائیگی کے سلسلہ میں بڑی تاکیدیں ہدایات اور تعلیمات عنایت فرمائی۔ آپ ﷺ کی تعلیمات رحمت سے دنیا کی ہر مخلوق نے فیض پایا اور ہر ایک کو ان کے حقوق ملے۔ نبی ﷺ نے دنیا کے ہر طبقہ کو ظلم سے نجات دلائی، خوف و دہشت سے امان عطا کی، لٹے ہوؤں کو ٹھکانہ دیا اور ہر فرد بشر کے ساتھ محبت و ہمدردی کے ساتھ پیش آنے کی تعلیم دی۔ آپ ﷺ کی بعثت سے نہ صرف عرب بلکہ ساری دنیا کے مظلوموں، ستم رسیدوں اور حالات کے ماروں کو جو امن و امان ملا اور راحت و نصیب ہوئی یقیناً یہ آپ ﷺ کا ساری

دنیا پر ایک ایسا عظیم احسان ہے کہ جس کا بدلہ پوری انسانیت بھی نہیں ادا کر سکتی۔ آپ نے زندہ درگور ہونے والی بچیوں کو بچایا، عورتوں کو ظلم و ستم سے نکالا، غلاموں کو تشدد و زیادتی سے چھٹکارہ دلایا، یتیموں، بیواؤں، مزدوروں بلکہ جانوروں تک کو ان کے حقوق دلائے اور امن و امان عطا کیا۔

حلف الفضول قیام امن کا عظیم کارنامہ:

نبی کریم ﷺ نے آغاز وحی سے پہلے ہی امن و امان کے نظام کو قائم کرنے کی پوری کوشش کی اور انسانوں کو ظلم و جور سے بچانے کے لئے اپنی فکر و لو لگا گیا۔ سیرت رسول ﷺ کا ایک عظیم واقعہ جو پہلی مرتبہ عرب کی سر زمین میں قیام امن کے لئے پیش آیا جسے تاریخ ”حلف الفضول“ کے نام سے جانتی ہے۔ اس کو ملاحظہ کیجئے: زبید کا ایک شخص مکہ میں کچھ سامان تجارت لے کر آیا اور قریش کے ایک سردار عاص بن وائل نے یہ سب سامان خرید لیا؛ لیکن اس کا حق اس کو نہیں دیا، زبیدی نے سردار ان قریش کی حمایت حاصل کرنا چاہی؛ لیکن عاص بن وائل کی حیثیت و وجاہت کی وجہ سے انہوں نے اس کا ساتھ دینے سے انکار کر دیا اور اس کو سخت دست کہہ کر واپس کر دیا، اب زبیدی نے اہل مکہ سے فریاد کی اور ہر با حوصلہ، صاحب ہمت اور حق و انصاف کے حامی شخص سے جو اسے مل سکا شکایت کی، آخر کار فضل نامی چند لوگوں میں غیرت نے جوش کیا اور یہ سب عبد اللہ بن جدعان کے مکان پر جمع ہوئے، انہوں نے ان سب کی دعوت و ضیافت کی، اس کے بعد انہوں نے اللہ کے نام پر عہد و پیمانہ کیا کہ وہ سب ظالم کے مقابلہ اور مظلوم کی حمایت میں ایک ہاتھ کی طرح رہیں گے اور کام کریں گے، جب تک

ظالم مظلوم کا حق نہ دے دے، قریش نے اس معاہدہ کا نام ”حلف الفضول“ یعنی فضول فضل نامی چند لوگوں کا معاہدہ رکھا، اور سب مل کر عاص بن وائل کے پاس گئے اور زبیدی کا سامان و اسباب ان سے زبردستی زبیدی کو واپس کیا۔ رسول اللہ صلی اللہ علیہ وسلم اس معاہدہ سے بہت خوش تھے، اور بعثت کے بعد بھی آپ نے اس کی تعریف و تحسین کی اور فرمایا کہ میں عبد اللہ بن جدعان کے مکان پر ایک ایسے معاہدہ میں شریک تھا، جس میں اگر اس کے نام پر اسلام کے بعد بھی مجھے بلایا جائے تو میں اس کی تکمیل کے لئے تیار ہوں، انہوں نے اس پر یہ معاہدہ کیا تھا کہ وہ حق حقدار تک پہنچائیں گے اور یہ کہ کوئی ظالم مظلوم پر غلبہ نہ حاصل کر سکے گا۔ (نبی رحمت) ڈاکٹر محمد حمید اللہ صاحب فرماتے ہیں: حلف گیری کے ابتدائی جلسے میں اس ہونہار نوعمر نے باوجود کم سنی کے بڑے ذوق و شوق سے حصہ لیا تھا، جسے کچھ دنوں بعد دنیا پیغمبر اسلام کے محترم نام سے جاننے لگی۔ اس حلف الفضول میں ایک رضا کار جماعت شریک ہوئی، جس کا مقصد حدود شہر میں مظلوم کی، خواہ وہ شہری ہو یا کہ اجنبی، مدد کرنا اور اس وقت تک چین نہ لینا تھا جب تک ظالم حق رسائی نہ کرے۔

(عہد نبوی میں نظام حکمرانی)

امن کی تعلیمات:

آپ ﷺ جو دین لے کر مبعوث ہوئے وہ دین رحمت ہے، جس میں ساری انسانیت کے لئے امن و عافیت کا پیغام ہے، اسلام کے سایہ میں نہ صرف انسانوں کو آرام و سکون نصیب ہوا؛ بلکہ جانور بھی اسلام کے سایہ میں ہمیشہ کے لئے محفوظ و مامون ہو گئے؛ کیوں کہ اسلام نے پورے

دن ہے۔ (فتح الباری)

اس کے بعد نبی کریم صلی اللہ علیہ وسلم نے نماز سے فارغ ہونے کے بعد اپنے مخالفین سے پوچھا کہ بتاؤ میں تمہارے ساتھ کیا سلوک کروں گا؟ تو انہوں نے کہا جیسے حضرت یوسف نے اپنے خطا کار بھائیوں کے ساتھ برتاؤ کیا تھا آپ سے بھی ہمیں وہی توقع ہے، اس جواب پر آپ ﷺ نے وہی جملہ ارشاد فرمایا جو یوسف علیہ السلام نے اپنے بھائیوں سے فرمایا تھا کہ: ”لا تشریب علیکم الیوم، اذہبوا فانتم الطلقاء“ (السنن الکبریٰ للسنائی) یعنی تم سے آج کوئی پوچھ گچھ نہیں تم سب آزاد ہو اور پھر اس کے بعد نبی رحمت صلی اللہ علیہ وسلم نے ایسا عجیب اعلان فرمایا کہ: ”من دخل دار ابی سفیان فهو امن، ومن اغلق بابہ فهو امن۔“ (ابوداؤد) جو ابوسفیان کے گھر میں داخل ہوگا وہ مامون ہے، جو اپنے گھر کا دروازہ لگا لے وہ بھی مامون ہے۔

امن و امان کا اجازت نامہ:

مدینہ منورہ تشریف لانے کے بعد آپ ﷺ نے باضابطہ ایک تحریری معاہدہ کیا اور ایک دستور مرتب فرمایا، معاہدہ اگرچہ بنیادی طور پر انصار کے بڑے قبائل اوس و خزرج کے ساتھ تھا؛ مگر اس میں مدینہ منورہ کے یہودیوں اور ان کے تین بڑے قبیلوں بنو قریظہ، بنو نضیر اور بنو قینقاع بھی شامل کیا گیا۔ یہ دستور مسلم ریاست میں غیر مسلموں کے حقوق و اختیارات اور فرائض و واجبات کی اساس اور بنیاد ہے۔ اس دستور سے متعلق مولانا سید انظر شاہ کشمیری رقم طراز ہیں: اس تحریری دستاویز سے واضح طور پر معلوم ہوتا ہے کہ یہودیوں کو امن اور جنگ دونوں حالتوں میں مساوی حقوق اور برابری

کی خوشبو بھی نہیں پائے گا؛ جب کہ جنت کی خوشبو چالیس سال کی مسافت سے موسوں کی جاتی ہے۔ معافی و امن کا عمومی فیضان:

پیغمبر اسلام صلی اللہ علیہ وسلم نے امن و امان کا ایسا بہترین نمونہ بھی انسانیت کے سامنے پیش کیا کہ جس کا تذکرہ بھی ایمانی حرارتوں میں اضافہ کا ذریعہ ہے۔ چنانچہ سیرت رسول سے واقف ہر شخص جانتا ہے کہ مکہ مکرمہ کا تیرہ سالہ دور نبوت مسلمانوں کے لئے جس قدر جاں گسل اور صبر آزما تھا، آلام و مصائب کے پہاڑ توڑے گئے، ایمان والوں کے حوصلے پست کرنے اور دین سے برگشتہ کرنے کے لئے کوئی تدبیر نہیں چھوڑی، مکہ کی اکثریت مسلمانوں کی اس اقلیت پر ظلم و ستم کرتی رہی، حالات بدلے اور مکہ مکرمہ سے نکالے جانے والے مسلمانوں کو اللہ تعالیٰ نے فتح و کامرانی کے ساتھ مکہ میں پوری شان و شوکت کے ساتھ داخل ہونے کا موقع عنایت فرمایا، فتح مکہ کے تاریخی دن جب مسلمان مکہ میں داخل ہونے لگے تو جہاں ایک طرف مسلمان خوشی و مسرت سے سرشار اور فتح و کامرانی کے جذبات سے معمور تھے وہیں مکہ کے باشندے اور دشمنان نبی و صحابہؓ پریشان تھے کہ اب نہ جانے کیا معاملہ اور سلوک ہوگا؟ اور ظلم و ستم کے بدلے ناجانے کس انداز میں پورے کیے جائیں گے؟ مسلمانوں کا قافلہ مکہ میں داخل ہوا، انصار کا جھنڈا سعد بن عبادہ کے ہاتھ میں تھا، انہوں نے ابوسفیان کو دیکھ کر کہا: ”الیوم یوم الملحمہ“ آج لڑائی کا دن ہے، آپ کو معلوم ہوا تو آپ ناراض ہو گئے اور ابوسفیان سے فرمایا: ”الیوم یوم المرحمہ“ آج رحمت کے عام کرنے کا

اہتمام کے ساتھ ہر طرح کی ایذا رسانی پر نہ صرف پابندی لگا دی بلکہ کسی کو بھی تکلیف پہنچانا حرام قرار دیا اور کمال ایمان کی علامت یہ بتائی کہ زبان اور ہاتھ کی ایذا رسانی سے دوسرا مسلمان محفوظ رہے۔ المسلم من سلم المسلمون من لسانہ ویدہ۔ (بخاری) نبی کریم صلی اللہ علیہ وسلم نے اپنے عمل سے اس کا خوب اہتمام بھی کر کے دکھایا کہ کسی انسان و جاندار کو بھی تکلیف نہ پہنچے۔ آپ ﷺ نے مسلمانوں کے علاوہ عام انسانوں اور غیر مسلموں کے ساتھ اچھا برتاؤ کرنے اور ان کے ساتھ بھی حسن سلوک کرنے کی تعلیم دیتے ہوئے فرمایا: ”آلا من ظلم معاہدا أو انتقصہ أو کلفہ فوق طاقته أو اخذ منہ شیئاً بغير طیب نفس فانا حجاجہ یوم القیامۃ۔“ (ابوداؤد) خبردار! جس کسی نے کسی معاہدہ پر ظلم کیا یا اس کا حق غصب کیا یا اس کو اس کی استطاعت سے زیادہ تکلیف دی یا اس کی رضا کے بغیر اس سے کوئی چیز لی تو قیامت کے روز میں اس کی طرف سے جھگڑوں گا۔ اس ارشاد میں آپ ﷺ نے گویا ایک اصول پیش کیا کہ کبھی اور کسی دور میں کسی بھی اقلیتی فرد پر کسی طرح کا ظلم نہ کیا جائے، اس کی حیثیت سے زیادہ بوجھ نہ ڈالے اور اس کی کسی بھی چیز کو اس کی خوشی اور مرضی کے بغیر حاصل نہ کرے، ورنہ قیامت کے دن نبی کریم صلی اللہ علیہ وسلم اس مسلمان کے خلاف اس فرد کی حمایت میں اللہ کے بارگاہ میں مقدمہ دائر کریں گے۔ ایک حدیث میں ارشاد ہے: ”من قتل معاہدا لم یرح رائحة الجنة وان یریحها توجد من مسیر اربعین عاما۔“ (بخاری) جس کسی نے کسی معاہدہ کو قتل کیا وہ جنت



کا درجہ دیا گیا ہے، انہیں اپنے مذہب پر عمل کرنے کی پوری آزادی ہے، عہد شکنی اور وعدہ خلافی یکساں طور پر سب کے لئے ناقابل معافی جرم قرار دیا گیا ہے اور سب سے بڑھ کر یہ کہ انہیں اسلامی ریاست کی حدود میں جان و مال اور عزت و آبرو کی مکمل حفاظت کی ضمانت دی گئی۔ (انسانی حقوق اور اسلام) ابن ہشام نے اس معاہدہ کے ۳۷ اصول کو اپنی مایہ ناز تصنیف سیرت النبی المعروف ”سیرت ابن ہشام“ میں ذکر کیا ہے۔  
موجودہ حالات میں ہماری ذمہ داری:

اسلام نے امن و امان کا جو تصور دیا ہے اور اس کے متعلق جو ہدایات اور تعلیمات دی ہیں اس کی نظیر دنیا کے کسی اور مذہب میں نہیں پائی جاتی اور خود نبی کریم صلی اللہ علیہ وسلم نے اپنی ذات سے عملی طور پر امن و امان کا نمونہ بھی انسانوں کے سامنے پیش کیا اور ہر شعبہ سے متعلق واضح ارشادات سے نوازا ہے۔ خوش خلقی، ایثار و وفاداری، انسانی ہمدردی، انسانیت نوازی، عفو و درگزر، صلہ رحمی و حسن سلوک وغیرہ بے شمار قیمتی اور عظیم الشان تعلیمات سے اس امت کو نواز کر امن عالم کی ذمہ داری اس کے کاندھوں پر ڈالی ہے اور یہ حقیقت ہے کہ اسلام ہی نے دنیا میں امن و امان کو قائم کیا اور اس کے ماننے والے ہی پوری دنیا میں پیکر امن و محبت بن کر رہے۔ آج بھی ضرورت ہے اسلام کی جو تعلیمات امن و محبت ہیں ان کو عام کیا جائے۔ اسوۂ نبوی کی روشنی میں انسانوں کو امن و محبت کی ٹھنڈی چھاؤں میں جگہ دی جائے۔

آج پوری دنیا بد امنی اور خوف و ہراس کے تاریک ماحول سے لرز رہی ہے، اور ہر طرف ظلم و ستم کا الم ناک دور چل رہا ہے، انسان دامن امن کی

تلاش میں پریشان ہیں۔ ایسے بد امنی، خون ریزی، قتل و غارتگری، لوٹ کھسوٹ، دھوکہ دہی کے ماحول میں حقوق سے محروم اور ظلم و تشدد سے بد حال انسانوں کو سایہ امن عطا کرنے اور عدل و انصاف کو پھیلانے کے لئے مسلمان کمر بستہ ہو جائیں۔ نبی کریم صلی اللہ علیہ وسلم کا حلف الفضول والا عظیم واقعہ ایک بے مثال نمونہ ہے کہ ہر ظلم کے خلاف متحدہ آواز بلند کی جائے، نا انصافی کے خاتمہ اور مظلوموں کی حمایت کے لئے تفریق مذہب و ملت کو مٹا کر صدائے انقلاب بلند کی جائے۔ اسلام اور مسلمانوں کو جو ہشت گرد اور تشدد پسند کے طور پر پیش کرنے کی کوشش کی جا رہی ہے ایسے نفرت انگیز ماحول میں بہت ضرورت ہے اسلام کے نظام امن و امان اور محبت والفت کو عام کیا جائے، اور برادران وطن کے ساتھ خوش اخلاقی، ملنساری، ایثار و ہمدردی کا معاملہ کیا جائے۔ آخر میں حضرت مفتی محمد شفیع صاحب کی یہ فکر انگیز تحریر ملاحظہ فرمائیے: خلاصہ یہ ہے کہ سید الانبیاء فداء ابی

وامی پورے عالم اسلام کے لئے پیغمبر امن و امان اور سلامتی و راحت بن کر تشریف لائے تھے۔ جس وقت تک دنیا نے آپ ﷺ کے پروگرام پر عمل کیا، امن و چین کا دور دورہ رہا، جب چھوڑ دیا تو فتنہ و فساد، ظلم و جور اور طرح طرح کے جرائم پھوٹ پڑے۔ دنیا نے امن و امان اور عدل و انصاف قائم کرنے اور انسداد جرائم کے لئے سینکڑوں مختلف قسم کے نظام چلا کر دیکھ لئے اور نتیجہ سب کے سامنے یہ آیا کہ جوں جوں یہ نظام بڑھے، جرائم کا طوفان بڑھا، انصاف رخصت ہوا، امن و اطمینان کا کہیں نام نہ رہا۔ اب ذرا اس میدان میں آگے بڑھنے کے بجائے کچھ پیچھے ہٹ کر دیکھیں اور سرور کائنات ﷺ کے دیے ہوئے نظام کو زیادہ نہیں تو کچھ عرصہ ہی کے لئے امتحان ہی کے طور پر سہی آزما کر دیکھیں اور پھر اس کا مشاہدہ کریں کہ دنیا کا امن و امان، راحت و سلامتی، صرف پیغمبر امن و سلامتی رسول ﷺ ہی کے قدموں سے وابستہ ہے۔ (رسول اکرم: پیغمبر امن و سلامتی) ☆☆

### جناب منظور احمد میورا چبوت ایڈووکیٹ کو صدمہ

عالمی مجلس تحفظ ختم نبوت کے قانونی مشیر جناب منظور احمد میورا چبوت کے برادر خور محمد رمضان میورا چبوت ۵۵ سال کی عمر میں گزشتہ ماہ انتقال کر گئے۔ انا اللہ وانا الیہ راجعون۔ آپ دین کے پکے سچے داعی اور تبلیغی جماعت سے وابستہ تھے۔ مرحوم کچھ عرصہ سے صاحب فراش تھے، علاج معالجہ جاری تھا کہ وقت موعود آن پہنچا اور وہ پورے خاندان کو رنج و غم میں چھوڑ کر آخرت کے سفر پر روانہ ہو گئے۔ اللہ تعالیٰ انہیں غریق رحمت فرمائے۔ منظور احمد میورا دیگر برادران اور پسندیدگان کو صبر جمیل عطا فرمائے۔ عالمی مجلس تحفظ ختم نبوت کے راہنماؤں مولانا ڈاکٹر عبدالرزاق اسکندر، مولانا عزیز الرحمن جالندھری، مولانا خواجہ عزیز احمد، مولانا اللہ وسایا، مولانا محمد اکرم طوفانی، مولانا محمد اسماعیل شجاع آبادی، مولانا مفتی خالد محمود، مولانا محمد اعجاز مصطفیٰ، مولانا قاضی احسان احمد، محمد انور رانا، سید انوار الحسن، حاجی عبداللطیف، محمد وسیم غزالی کے علاوہ علماء کرام و کارکنان ختم نبوت نے منظور احمد میورا سے دلی تعزیت کا اظہار کیا ہے اور مرحوم کے لئے دعائے مغفرت کی۔ قارئین سے درخواست ہے کہ مرحوم کو اپنی دعاؤں میں فراموش نہ فرمائیں۔

# پیغمبر انسانیت

## اور غیر مسلم دانشوروں کا اعترافِ حق

مولانا عبدالرشید طلحہ نعمانی

کرنے کی غرض سے سوالات کرتے ہیں اور بات کرنے کی غرض سے کھل کر سامنے آ جاتی ہے کہ غیر جانبدار افراد کے لئے حق کو پہچان لینا آسان و سہل ہو جاتا ہے۔ ابوسفیان سے ہرقل نے جس گہرائی کے ساتھ سوالات کیے اس سے اندازہ ہوتا ہے کہ وہ بڑے پایہ کا عالم تھا اور حضور اکرم صلی اللہ علیہ وسلم کو نبی آخر الزمان کی حیثیت سے پہچان چکا تھا، بعد از قبول اسلام حضرت ابوسفیان (رضی اللہ عنہ) کا ایک قول ملتا ہے کہ خدا کی قسم اس مکالمہ کے دوران کئی بار میرا جی چاہا کہ میں جھوٹ بول دوں؛ اس لئے کہ قیصر کے سوالات مجھے گھیرتے چلے جا رہے تھے اور میں محسوس کر رہا تھا کہ میرے پاؤں تلے سے زمین کھسک رہی ہے؛ لیکن میں نے سوچا کہ میرے ساتھی کیا کہیں گے کہ قریش کا اتنا بڑا سردار جھوٹ بول رہا ہے؛ چنانچہ میں جھوٹ نہیں بول سکا۔ دونوں سرداروں کے مابین ہونے والے مکالمے کی تفصیل درج ذیل ہے:

قیصر: مدعی نبوت کا خاندان کیسا ہے؟

ابوسفیان: شریف ہے۔

قیصر: اس خاندان میں کسی اور نے بھی

نبوت کا دعویٰ کیا تھا؟

ابوسفیان: نہیں۔

قیصر: اس خاندان میں کوئی بادشاہ گزرا

ہے؟

تعلیمات اور آپ صلی اللہ علیہ وسلم کی سیاسی اور تاریخی عظمت، ایسے روشن حقائق ہیں جن کے ادراک کے بعد کوئی غیر مسلم بھی تعصب و عناد کے خول میں زیادہ دیر تک بند نہیں رہ سکتا۔ آپ کی سچائی اور صداقت کا اقرار، آپ کی دیانت و پاک دامنی کا اعتراف صرف عربوں تک محدود نہیں رہا؛ بلکہ ساری دنیا کے دانشور و مفکرین جو تعلیمات اسلام کے منکر ہیں، وہ بھی آپ کے مقام و مرتبے کے قائل اور آپ کی تعریف و توصیف پر مجبور ہیں، کارلائل، نیولین، ٹالسائی، گوٹے، لینن پول اور دیگر بے شمار ہندو پنڈت و دانشور آپ کی مدح سراہی کرتے نظر آتے ہیں۔ اغیار، ایسی شہادتیں آپ صلی اللہ علیہ وسلم کی حیات طیبہ میں بھی دیتے رہے اور آپ صلی اللہ علیہ وسلم کے وصال کے بعد آج تک دیتے چلے آ رہے ہیں۔

سردار قریش اور قیصر روم کے درمیان دلچسپ مکالمہ:

اس حوالے سے آپ کی حیات طیبہ ہی میں

قیصر روم اور حضرت ابوسفیان (جو ابھی مشرف بہ

اسلام نہیں ہوئے تھے) کے مابین جو مکالمہ ہوا وہ

کافی دلچسپ، ایمان افروز اور چشم کشا ہے۔ اس پر

غور کریں تو صاف محسوس ہوتا ہے کہ ہرقل نے

ابوسفیان سے بالکل اسی انداز میں جرح کی جیسے

وکلایا بحث و جرح کرتے ہوئے حقائق کو واضح

تاریخ شاہد ہے کہ صفحہ گیتی پر تخلیقِ نوع انسانی کے بعد سے آج تک بے شمار علمی، سیاسی، سماجی اور مذہبی شخصیات رونق افروز ہوئیں، جن میں سرفہرست انبیاء کرام علیہم السلام تشریف لائے، حکما و فلاسفہ پیدا ہوئے، فصاحت و بلاغت کے امام آئے، قانون و طب کے ماہرین قدم رنجہ ہوئے؛ مگر ان تمام شخصیات میں جو قدر و منزلت نبی پاک صلی اللہ علیہ وسلم کے حصے میں آئی اور جو فدائیت و جاں نثاری آپ کے اصحاب و نام لیواؤں نے دکھائی، کسی اور کو یہ اعزاز حاصل نہ ہو سکا۔ آپ کی ذات اقدس کے اس پہلو کی جانب اشارہ کرتے ہوئے علامہ اقبال مرحوم نے کہا:

دشت میں، دامن گہسار میں، میدان میں ہے  
بجر میں، موج کی آغوش میں، طوفان میں ہے  
چین کے شہر، مراش کے بیابان میں ہے  
اور پوشیدہ مسلمان کے ایمان میں ہے  
چشمِ اقوام یہ نظارہ ابد تک دیکھے  
رفعتِ شانِ وَرَفَعْنَا لَكَ ذِكْرَكَ دیکھے

یہاں اس حقیقت کا اعتراف بھی ضروری

ہے کہ آپ کی عظمت و رفعت کے ترانے صرف

اپنوں نے نہیں گائے؛ بل کہ بیگانے بھی آپ کی

تعریف میں رطب اللساں رہے اور آج تک

ہیں۔ آپ صلی اللہ علیہ وسلم کی عظیم شخصیت، آپ

کے اخلاقِ حمیدہ، آپ صلی اللہ علیہ وسلم کی آفاقی

ابوسفیان: نہیں!

قیصر: جن لوگوں نے یہ مذہب قبول کیا ہے، وہ کمزور لوگ ہیں یا صاحب اثر؟  
ابوسفیان: کمزور لوگ ہیں۔

قیصر: اس کے پیروکار بڑھ رہے ہیں یا گھٹتے جا رہے ہیں؟

ابوسفیان: بڑھتے جا رہے ہیں۔

قیصر: کبھی تم لوگوں کو اس کی نسبت جھوٹ کا بھی تجربہ ہوا ہے؟

ابوسفیان: نہیں!

قیصر: وہ کبھی عہد و اقرار کی خلاف ورزی بھی کرتا ہے؟

ابوسفیان: ابھی تک تو نہیں کی؛ لیکن اب جو نیا معاہدہ صلح ہے اس میں دیکھیں کہ وہ عہد پر قائم رہتا ہے یا نہیں؟

قیصر: تم لوگوں نے اس سے کبھی جنگ کی؟  
ابوسفیان: ہاں!

قیصر: نتیجہ جنگ کیا رہا؟  
ابوسفیان: کبھی ہم غالب آئے اور کبھی وہ۔

قیصر: وہ کیا سکھاتا ہے؟  
ابوسفیان: کہتا ہے کہ ایک خدا کی عبادت کرو، کسی اور کو خدا کا شریک نہ بناؤں، نماز پڑھو،

پاکدامنی اختیار کرو، سچ بولو اور صلہ رحمی کرو!

علامہ شبلی لکھتے ہیں کہ اس مکالمہ کے بعد قیصر نے مترجم کے ذریعہ یہ تبصرہ کیا:

”تم نے اس کو شریف النسب بتایا، پیغمبر اچھے خاندانوں میں پیدا ہوتے ہیں۔ تم نے کہا کہ اس کے خاندان سے کسی اور نے نبوت کا دعویٰ نہیں کیا، اگر ایسا ہوتا تو میں سمجھتا کہ یہ خاندانی خیال کا اثر ہے۔ تم تسلیم کرتے

ہو کہ اس کے خاندان میں کوئی بادشاہ نہ تھا، اگر ایسا ہوتا تو میں سمجھتا کہ اس کو بادشاہت کی ہوس ہے۔ تم مانتے ہو کہ اس نے کبھی جھوٹ نہیں بولا، جو شخص آدمیوں سے جھوٹ نہیں بولتا، وہ خدا پر کیوں کر جھوٹ باندھ سکتا ہے۔

تم کہتے ہو کہ کمزوروں نے اس کی پیروی کی ہے تو پیغمبر کے ابتدائی پیرو ہمیشہ غریب لوگ ہی ہوتے ہیں۔ تم نے تسلیم کیا کہ اس کا مذہب ترقی کرتا جاتا ہے، سچے مذہب کا یہی حال ہے کہ بڑھتا جاتا ہے۔ تم تسلیم کرتے ہو کہ اس نے کبھی فریب نہیں کیا، پیغمبر کبھی فریب نہیں کرتے۔ تم کہتے ہو کہ وہ نماز اور تقویٰ و عفاف کی ہدایت کرتا ہے، اگر یہ سچ ہے تو میری قدم گاہ تک اس کا قبضہ ہو جائے گا۔ مجھے یہ ضرور خیال تھا کہ ایک پیغمبر آنے والا ہے؛ لیکن یہ خیال نہ تھا کہ وہ عرب میں پیدا ہوگا۔ اگر میں وہاں جاسکتا تو خود اس کے پاؤں دھوتا۔“ (سیرت النبی)

ایک مسلمان کے نزدیک قرآن پاک اور احادیث نبویہ کی موجودگی میں انبیاء کے اقوال و آراء کی کوئی اہمیت نہیں اور نہ ہی سیرت رسول مقبول ان تائیدات و اقتباسات کی چنداں محتاج ہے؛ لیکن تبلیغی نقطہ نظر سے دیکھا جائے تو ان آراء کی افادیت کسی نہ کسی درجہ میں قابل تسلیم ہے۔ وہ لوگ جو اسلام پر ایمان نہیں رکھتے، قرآن کریم پر جن کا یقین نہیں، احادیث مبارکہ کو وقعت کی نگاہ سے نہیں دیکھتے، ان لوگوں کو ان ہی کے ہم مذہب، ہم قوم اور ہم عقیدہ دانشوروں کے بعض اقوال و تحریرات کے ذریعہ قائل کیا جاسکتا ہے یا کم از کم ان کی منافقت و تضاد بیانی کو منظر عام پر لایا

جاسکتا ہے۔ ذیل میں صرف اسی مقصد سے چند غیر مسلم دانشوروں اور ہندو پنڈتوں کے اقوال درج کیے جا رہے ہیں۔

بعض غیر مسلم دانشوروں کی آراء:

مائیکل ہارٹ نامی ایک یہودی مصنف نے ”۱۰۰ عظیم آدمی“ نامی ایک کتاب لکھی ہے؛ جس پر اس نے (۲۸) سال تحقیق کی اور دنیا کی تاریخ میں اپنے دیرپا نقوش چھوڑنے والی ۱۰۰ اہم ترین، قد آور شخصیات کے بارے میں بنیادی معلومات لکھ کر اپنا تجزیہ تحریر کیا ہے۔ یہودی ہونے کے باوجود اس نے ہمارے پیارے نبی (صلی اللہ علیہ وسلم) کا نام ان تمام اہم ترین شخصیات میں سر فہرست رکھا۔ (اگرچہ اس کے مندرجات سے اسلامی نقطہ نظر سے اختلاف کیا جاسکتا ہے۔ اشتیاق) اور مضمون کا آغاز ان الفاظ میں کیا:

”ممکن ہے کہ انتہائی موثر کن شخصیات کی فہرست میں محمد (صلی اللہ علیہ وسلم) کا شمار سب سے پہلے کرنے پر چند احباب کو حیرت ہو اور کچھ معترض بھی ہوں؛ لیکن یہ واحد تاریخی ہستی ہے جو مذہبی اور دنیاوی دونوں محاذوں پر برابر طور پر کامیاب رہی۔ محمد (صلی اللہ علیہ وسلم) نے عاجزانہ طور پر اپنی مساعی کا آغاز کیا اور دنیا کے عظیم مذاہب میں سے ایک مذہب کی بنیاد رکھی اور اسے پھیلایا۔ وہ ایک انتہائی موثر سیاسی رہنما بھی ثابت ہوئے۔ آج تیرہ سو برس گزرنے کے باوجود ان کے اثرات انسانوں پر ہنوز مسلم اور گہرے ہیں۔“

(سو عظیم آدمی: مائیکل ہارٹ،

مترجم محمد عاصم بٹ، ص ۲۵)

نامور فاتح یورپ نیپولین بونا پارٹ کا قول ہے:

”حضرت محمد صلی اللہ علیہ وسلم امن اور سلامتی کے ایک عظیم شہزادہ تھے۔ آپ نے اپنی عظیم شخصیت سے اپنے فدائیوں کو اپنے گرد جمع کیا۔ صرف چند سالوں میں مسلمانوں نے آدھی دنیا فتح کر لی۔ جھوٹے خداؤں کے پیجاریوں کو مسلمانوں نے اسلام کا حلقہ بگوش بنا لیا۔ بت پرستی کا خاتمہ کر دیا۔ کفار اور مشرکین کے بت کدوں کو پندرہ سال کے عرصے میں ختم کر کے رکھ دیا۔ موسیٰ علیہ السلام اور عیسیٰ علیہ السلام کے پیروؤں کو بھی اتنی سعادت حاصل نہ ہو سکی۔ یہ حقیقت ہے کہ حضرت محمد صلی اللہ علیہ وسلم بہت بڑے اور عظیم انسان تھے۔ اس قدر عظیم انقلاب کے بعد اگر کوئی دوسرا ہوتا تو خدائی کا دعویٰ کر دیتا۔“ (بونا پارٹ اور اسلام)

ولیم ٹنگمری واٹ رحمت عالم صلی اللہ علیہ وآلہ وسلم کے برداشت و تحمل کے حوالے سے رقم طراز ہے:

”آپ (صلی اللہ علیہ وآلہ وسلم) کا اپنے عقائد کی خاطر ظلم و ستم اور اذیت کو برداشت کرنے کے لئے تیار رہنا، آپ (صلی اللہ علیہ وآلہ وسلم) کو اپنا رہنما تسلیم کرنے والوں اور آپ پر ایمان رکھنے والوں کا بلند کردار اور انجام کار آپ صلی اللہ علیہ وآلہ وسلم کی کامیابی، آپ کی عظمت کی دلیل ہے۔ محمد (صلی اللہ علیہ وسلم) کو دعا باز (نبوت کا جھوٹا دعویدار) فرض کر لینا مسائل کو بڑھاتا ہے، حل نہیں کرتا۔“

سابق عیسائی راہبہ پروفیسر کیرن آر مسٹرائگ اپنی کتاب ”محمد“ میں جہاد کے اسلامی تصور کا ذکر کرتے ہوئے لکھتی ہیں:

”جہاد اسلام کے پانچ ارکان میں شامل نہیں اور اہل مغرب میں پائے جانے والے عام خیال کے برخلاف یہ مذہب (اسلام) کا مرکزی نقطہ بھی نہیں؛ لیکن مسلمانوں پر یہ فرض تھا اور رہے گا کہ وہ اخلاقی، روحانی اور سیاسی ہر محاذ پر ایک مسلسل جدوجہد اور کوشش کرتے ہوئے اپنے آپ کو ہمیشہ مصروف عمل رکھیں؛ تاکہ انسان کے لئے خدا کی منشاء کے مطابق انصاف اور ایک شائستہ معاشرہ کا قیام ہو۔ جہاں غریب اور کمزور کا استحصال نہ ہو۔ جنگ اور لڑائی بھی بعض اوقات ناگزیر ہو جاتی ہے؛ لیکن یہ اس بڑے جہاد یعنی کوشش کا ایک چھوٹا سا حصہ ہے۔ ایک معروف حدیث کے مطابق محمد (صلی اللہ علیہ وسلم) ایک جنگ سے واپسی پر فرماتے ہیں کہ ہم ایک بڑے جہاد سے چھوٹے جہاد کی طرف لوٹ کر آئے ہیں یعنی اس مشکل اور اہم مجاہدہ یا جہاد زندگانی کی طرف جہاں ایک فرد کو اپنی ذات اور اپنے معاشرے میں روزمرہ زندگی کی تمام تر تفصیل میں برائی کی قوتوں پر غالب آنا ہے۔“

(محمد: آرمسٹرائگ، ص ۱۶۸)

مسز اینی بینٹ، آپ صلی اللہ علیہ وسلم کی جلالت شان اور آپ کی سیرت و صفات سے اثر پذیری کا یوں اعتراف کرتی ہیں:

”جو شخص بھی حضرت محمد (رسول اللہ صلی اللہ علیہ وسلم) عرب کے جلیل القدر پیغمبر کی حیات مقدسہ اور آپ کے عظیم کردار اور عمل کا مطالعہ کرتا ہے اور یہ جانتا

ہے کہ پیغمبر اسلام نے کس طرح اپنی پاکیزہ زندگی بسر کی، اس کے لئے اس کے بغیر چارہ ہی نہیں کہ وہ اس عظیم اور جلیل پیغمبر کی عظمت اور جلالت محسوس نہ کرے۔ اس میں کوئی شک نہیں کہ حضرت محمد صلی اللہ علیہ وسلم خدا کے رسولوں میں بڑی عزت والے رسول تھے۔ میں جو کچھ آپ کے سامنے پیش کر رہی ہوں۔ آپ میں سے اکثر اصحاب شاید اس سے واقف بھی ہوں؛ لیکن میری تو یہ حالت ہے کہ میں جب بھی آپ کی سیرت پاک کا مطالعہ کرتی ہوں تو میرے دل میں عرب کے اس عظیم اور لائٹانی نبی کی نئی عظمت اجاگر ہوتی ہے۔“ (سیرت و تعلیمات محمد صلی اللہ علیہ وسلم، ص: ۴)

سوامی لکشمین جی اپنی کتاب ”عرب کا چاند“ میں آپ صلی اللہ علیہ وسلم کے تعلق سے ان خیالات کا اظہار کرتے ہیں:

”جہالت اور ضلالت کے مرکزِ اعظم جزیرہ نمائے عرب کے کوہِ فاران کی چوٹیوں سے ایک نور چمکا، جس نے دنیا کی حالت کو یکسر بدل دیا۔ گوشہ گوشہ کو نورِ ہدایت سے جگمگا دیا اور ذرہ ذرہ کو فروغِ تابشِ حسن سے غیرتِ خورشید بنا دیا۔ آج سے چودہ صدیاں پیشتر اسی گمراہ ملک کے شہر مکہ مکرمہ کی گلیوں سے ایک انقلاب آفریں صدا اٹھی؛ جس نے ظلم و ستم کی فضاؤں میں تہلکہ مچا دیا۔ یہیں سے ہدایت کا وہ چشمہ پھوٹا جس نے اقلیمِ قلوب کی مرجھائی ہوئی کھیتیاں سرسبز و شاداب کر دیں۔ اسی ریگستانی چمنستان میں روحانیت کا وہ پھول کھلا جس کی روح پرور



مطالعہ کرتا ہے تو بے ساختہ آپ صلی اللہ علیہ وسلم کی عظمت کا اعتراف کیے بغیر نہیں رہ سکتا۔ آج انسانیت بے شمار روحانی اور سماجی مسائل کا شکار ہے ان جملہ روحانی اور معاشرتی مسائل کا واحد حل سیرت طیبہ کے عملی پہلوؤں کو اجاگر کرنے اور ان کو رہنما بنا کر ان پر عمل کرنے میں پنہاں ہے۔

☆☆.....☆☆

اپنی ایمان پاش روشنی سے جگمگا کر رہک طور بنا دیا؛ گویا ایک دفعہ پھر خزاں کی جگہ سعادت کی بہار آگئی۔“ (عرب کا چاند، ص ۶۵، ۶۶) مختصر یہ کہ ان چند اقتباسات سے یہ حقیقت روز روشن کی طرح عیاں ہو جاتی ہے کہ اگر کوئی غیر مسلم بھی رسول اکرم صلی اللہ علیہ وسلم کی سیرت طیبہ کا غیر جانب داری و بے تعصبی سے

مہک نے دہریت کی دماغ سوز بو سے گھرے ہوئے انسانوں کے مشام جان کو معطر و معتبر کر دیا۔ اسی بے برگ و گیاہ صحرا کے تیرہ و تارائق سے ضلالت و جہالت کی شبِ دیبجور میں صداقت و حقانیت کا وہ ماہتاب درخشاں طلوع ہوا جس نے جہالت و باطل کی تاریکیوں کو دور کر کے ذرے ذرے کو

## آہ! مولانا محمد یوسف قریشیؒ

چنانچہ مولانا ہمدانی فیصل آباد سے بہاولنگر تشریف لائے اور راقم لاہور سے بہاولنگر آیا۔ مولانا محمد یوسف قریشیؒ کی معیت میں ڈپٹی کمشنر سے ملاقات کی، چنانچہ موصوف سچرے ہوئے تھے۔ انہوں نے کہا کہ آپ کا مبلغ مجھے یہودی، عیسائی، ہندو یا سکھ کہہ دیتے، مجھے اتنا صدمہ نہ ہوتا، جتنا قادیانی کہنے سے ہوا اور کہا کہ میں قریشی ہوں۔ میں مولانا محمد یوسف قریشیؒ کے ساتھ بیٹھا ہوا تھا، میں نے انہیں کہا کہ مولانا! یہ آپ کی برادری ہے سنبھالیں تو موصوف نے بھی شاندار گفتگو کی اور مولانا ہمدانیؒ نے بھی فرمایا کہ جناب ہم ضابطے کے نہیں رابطہ کے لوگ ہیں، خیر اس ملاقات سے معاملہ رفع دفع ہوا۔ غرضیکہ انہوں نے تحریک ختم نبوت کی ہر لحاظ سے خدمت کی۔ ان کے ایک فرزند مولانا عطاء الرحمن عالم دین، دوسرے دو بیٹوں کو حافظ قرآن بنایا، وہ اگر درس نظامی نہ کر سکے لیکن ان کی تربیت کی وجہ سے صحیح العقیدہ، صوم و صلوة کے پابند ہیں۔ انہوں نے پسماندگان میں تین بیٹے، بیٹیاں اور بیوہ سوگوار چھوڑے۔ ۱۹۷۷ء کی تحریک نظام مصطفیٰ میں بھی بھرپور کردار ادا کیا۔ کئی سال سے فالج کی وجہ سے صاحب فراش تھے کہ وقت موعود آن پہنچا اور انہوں نے ۲۵ اگست ۲۰۲۰ء کو جان جان آفرین کے سپرد کی، بہاولنگر کی مرکزی عیدگاہ میں ان کی نماز جنازہ ادا کی گئی۔ جنازہ کی امامت عالمی مجلس تحفظ ختم نبوت کے مرکزی نائب امیر مولانا حافظ ناصر الدین خاوانی مدظلہ نے کی۔ بہاولنگر کی وسیع و عریض عیدگاہ تنگی دامان کی شکایت کر رہی تھی۔ جنازہ میں ہزاروں علماء کرام، مشائخ عظام، حفاظ و قراء، جماعتی رفقاء اور عوام الناس نے شرکت کی اور نماز جنازہ کے بعد انہیں بہاولنگر کے وسیع و عریض قبرستان میں سپرد خاک کیا گیا۔ (مولانا محمد اسماعیل شجاع آبادی)

مولانا محمد یوسف قریشیؒ بہاولنگر کے ممتاز عالم دین اور سیاسی راہنما تھے۔ آپ نے تقریباً نو سال تک کراچی میں تعلیم حاصل کی اور دورہ حدیث شریف جامعۃ العلوم الاسلامیہ علامہ بنوری ٹاؤن سے کیا۔ جامعہ کے اساتذہ کرام شیخ الاسلام حضرت مولانا سید محمد یوسف بنوری مفتی اعظم مولانا مفتی ولی حسن ٹونگی، مولانا محمد ادریس میرٹھی رحمہم اللہ تعالیٰ جیسی عظیم علمی شخصیات سے حدیث شریف کی فیوض و برکات حاصل کیں۔ فراغت کے بعد کچھ عرصہ تدریس بھی کی۔ بعد ازاں تدریس و تعلیم کے علاوہ دیگر دینی اور سیاسی کاموں میں دلچسپی لینا شروع کی۔ بہاولنگر ضلع کی جمعیت علماء اسلام کے قائد و راہنما تھے۔ ۱۹۷۴ء اور ۱۹۸۲ء کی ختم نبوت کی تحریکوں میں بڑھ چڑھ کر حصہ لیا، بلکہ اپنے ضلع کی تحریک کی قیادت کا شرف حاصل کیا۔ بہاولنگر مجلس ہمیشہ فعال رہی ہے۔ مناظر ختم نبوت مولانا خدا بخش، مولانا عبدالرؤف جتوئی، مولانا حکیم محمد اسماعیل عاصم اور مولانا محمد طفیل راشد یہاں مبلغ رہے۔ موخر الذکر کے دور میں مختلف چوکوں میں قادیانی مرے اور انہیں مسلمانوں کے قبرستانوں میں دفنایا گیا۔ موصوف نے ضلع کی انتظامیہ کو بار بار متوجہ کیا اور درخواستیں دیں کہ قادیانیوں کے مرگھٹ علیحدہ کئے جائیں، لیکن نوکر شاہی روایتی لیت و لعل سے کام لیتی رہی۔ تو مولانا طفیل راشد نے ضلعی انتظامیہ کے سربراہ ڈپٹی کمشنر کے متعلق کہہ دیا کہ وہ قادیانی ہے تبھی تو وہ اس طرف توجہ نہیں کر رہا۔ ڈی سی بھیر گیا، پوری ضلعی جماعت زیر عتاب آگئی۔ مرکز نے مجلس فیصل آباد کے امیر، مرکزی شوریٰ کے رکن مولانا محمد اشرف ہمدانیؒ اور راقم الحروف کی ڈیوٹی لگائی کہ بہاولنگر جا کر ڈپٹی کمشنر سے ملاقات کر کے حالات نارمل کرنے کی کوشش کریں۔

# جھوٹ کی ہلاکت خیریاں

مولانا حافظ زبیر حسن

اس آیت میں خدائے عزوجل کے طرز کلام سے معلوم ہو رہا ہے کہ بت پرستی اور جھوٹ کہنا دونوں برابر ہیں۔ کیونکہ اللہ تعالیٰ نے دونوں کے لئے ”اجتنبوا“ کا لفظ استعمال فرمایا ہے۔

یہ تو جھوٹ کی وہ شکلیں تھیں جنہیں ہمارے معاشرہ کے سمجھ دار افراد بھی برا سمجھتے ہیں لیکن یہاں جھوٹ کی ایک ایسی شکل بھی ہے، جسے اہل معاشرہ جھوٹ ہی نہیں سمجھتے بلکہ اسے مختلف نام دے کر اچھا سمجھتے ہیں رسول اللہ صلی اللہ علیہ وسلم نے ان سے بھی بچنے کی تاکید فرمائی چنانچہ عبداللہ بن عامر رضی اللہ عنہ فرماتے ہیں کہ ایک دن حضور صلی اللہ علیہ وسلم ہمارے گھر میں تشریف فرما تھے کہ میری والدہ نے مجھے پکارا ہاتھ اعلیٰ تک۔ جلدی سے آؤ میں تجھے کچھ دوں گی حضور صلی اللہ علیہ وسلم نے فوراً میری والدہ سے پوچھا تم اس بچے کو کیا چیز دینا چاہتی ہو والدہ نے کہا میں اسے ایک کھجور دینا چاہتی ہوں پھر رسول اللہ صلی اللہ علیہ وسلم نے فرمایا:

ترجمہ: ”یاد رکھنا اگر اس کہنے کے بعد تم بچے کو کوئی چیز نہ دیتیں تو تمہارے نامہ اعمال میں ایک جھوٹ لکھ دیا جاتا۔“  
اس ارشاد سے آپ نے امت کو ایک اہم سبق سکھایا کہ بچوں کو بہلانے کے لئے بھی

خیانت کے حضرت عبداللہ بن عمر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

ترجمہ: ”جب بندہ جھوٹ بولتا ہے تو فرشتہ اس کے جھوٹ کی بدبو کی وجہ سے ایک میل دور چلا جاتا ہے۔“

معلوم ہوا کہ جس طرح اس مادی عالم میں مادی چیزوں کی خوشبو اور بدبو ہوتی ہے اسی طرح اچھے اور بُرے اعمال اور کلمات میں بھی خوشبو اور بدبو ہوتی ہے جس کو اللہ کے فرشتے اسی طرح محسوس کرتے ہیں جس طرح ہم یہاں کی مادی خوشبو اور بدبو محسوس کرتے ہیں ایسی مخصوص خوشبو اور بدبو کبھی کبھی اللہ کے وہ بندے بھی محسوس کر لیتے ہیں جن کی روحانیت ان کی مادیت پر غالب آجاتی ہے۔

جھوٹ کی بعض قسمیں تو انتہائی سخت گناہ لازم کر دیتی ہیں کتب حدیث میں ہے کہ ایک دن حضور صلی اللہ علیہ وسلم صبح کی نماز سے فارغ ہوئے تو ایک دم کھڑے ہو گئے اور فرمایا جھوٹی گواہی کا اتنا ہی گناہ ہے جتنا اللہ کے ساتھ شرک کرنے کا اور پھر آپ صلی اللہ علیہ وسلم نے سورہ حج کی یہ آیت تین مرتبہ تلاوت فرمائی:

ترجمہ: ”یعنی بت پرستی کی گندگی سے بچو اور جھوٹی بات کہنے سے بچتے رہو۔“

حضور اکرم صلی اللہ علیہ وسلم کی ذات ہی خوبیوں والی ہے اس لئے آپ کی زندگی کو اسوہ حسنہ قرار دیا ہے اور قرآنی اخلاق کا مجسمہ قرار دیا، ان تمام صفات میں سے بعض ایسی صفات بھی ہیں جنہیں اہل ایمان تو کیا آنحضرت صلی اللہ علیہ وسلم کے جانی دشمن بھی تسلیم کرتے تھے، ان میں سے ایک سچائی ہے۔ جب آپ نے قریش کے سامنے دعوت اسلام کا آغاز فرمایا تو پوری تاریخ میں کہیں اس بات کا ثبوت نہیں ملے گا کہ آپ کے مخالف، آپ کے دشمن یا کسی اور کافر نے آپ کو جھوٹا کہا ہو حتیٰ کہ ابو جہل بھی آپ کی توحید کی تعلیم کے جواب میں یہ کہتا تھا کہ اے محمد صلی اللہ علیہ وسلم میں آپ کو جھوٹا تو نہیں کہوں گا لیکن آپ کو ہمارے دیوتاؤں کی بددعا لگ گئی ہے حتیٰ کہ آپ کے مخالفین آپ کو صادق اور امین کے لقب سے پکارتے تھے۔ اس عملی انداز سے حضور صلی اللہ علیہ وسلم نے ہمیں یہ سکھایا کہ اگر ہم دنیا میں اسلام پھیلانا چاہتے ہیں اور یہ ہماری آرزو ہو کہ کفار بھی اسلامی تعلیمات کو سچ اور صحیح مان لیں تو اس کے لئے مجسمہ سچائی بن جانا ہوگا۔

چنانچہ حضور صلی اللہ علیہ وسلم نے ارشاد فرمایا: مومن کی فطرت میں اور اُس کی طبیعت میں ہر خصلت کی گنجائش ہے سوائے جھوٹ اور

اللہ صلی اللہ علیہ وسلم نے فرمایا: ترجمہ: ”جو آدمی ہمیشہ سچ بولتا رہے اور صرف سچائی ہی کو اختیار کرے تو اللہ کے نزدیک وہ سچا لکھا جاتا ہے اور اسے صدیق کا مرتبہ عطا کر دیا جاتا ہے۔“

اللہ رب العزت ہمیں جھوٹ بولنے سے بچائے اور پوری زندگی سچ بولنے کی توفیق عطا فرمائے۔☆☆

جھوٹ نہیں بولنا چاہئے اس کی بڑی اہم حکمت یہ ہے کہ ماں باپ اگر بچوں سے جھوٹ بولیں اگرچہ ان کا مقصد بہلانا ہی ہو پھر بھی بچے اس سے جھوٹ بولنا سیکھیں گے اور وہ بھی یہی سمجھیں گے کہ کبھی کبھار جھوٹ بولنے میں کوئی حرج نہیں۔ اسی طرح سنی سنائی باتیں لوگوں تک بغیر تحقیق کے پھیلانا بھی جھوٹ میں داخل ہے معاشرہ میں افواہیں بھی اس طرح پھیلتی ہیں اور لوگ ذہنی کوفت اور پریشانی میں مبتلا ہو جاتے ہیں اس کا الگ گناہ ہوتا ہے۔

حضرت ابو ہریرہ رضی اللہ عنہ کی روایت مسلم شریف میں ہے کہ رسول اللہ صلی اللہ علیہ وسلم نے فرمایا:

ترجمہ: ”یعنی آدمی کے لئے یہی جھوٹ کافی ہے کہ وہ جو کچھ سنے اُسے بیان کرتا پھرے۔“

بیہقی میں عبدالرحمن بن ابی قراد سے روایت ہے کہ رسول اللہ صلی اللہ علیہ وسلم ایک دن وضو فرما رہے تھے صحابہ کرام آپ کے وضو کا پانی لے لے کر اپنے چہروں اور جسم پر مل لیتے تھے آپ صلی اللہ علیہ وسلم نے پوچھا اس بات پر تمہیں کیا چیز آمادہ کرتی ہے اور تمہارے اندر کون سا ایسا جذبہ ہے جس کی وجہ سے یہ کر رہے ہو؟ صحابہ نے عرض کیا اللہ اور اس کے رسول صلی اللہ علیہ وسلم کی محبت۔ آپ نے یہ جواب سن کر فرمایا:

ترجمہ: یعنی ”جس شخص کی یہ خوشی ہو اور وہ یہ چاہے کہ اُسے اللہ اور اس کے رسول صلی اللہ علیہ وسلم سے حقیقی محبت ہو اور اللہ اور اس کے رسول بھی اُس سے محبت کریں تو اسے چاہئے کہ وہ بات کرے تو ہمیشہ سچ بولے اور جب کوئی امانت اُس

### جو لوگ محمد ﷺ کے وفادار نہیں ہیں

جو لوگ محمد ﷺ کے وفادار نہیں ہیں اللہ کی رحمت کے بھی حق دار نہیں ہیں حاصل ہے جنہیں عشق محمد ﷺ کا خزانہ کونین کی دولت کے طلب گار نہیں ہیں جن کو ہے محمد ﷺ کے طریقوں سے عداوت وہ ان کی غلامی کے سزاوار نہیں ہیں جو دین ہمیں دے گئے سلطانِ مدینہ ہم اس کے بدل دینے کو تیار نہیں ہیں پیمانِ وفا ان سے نبھائیں گے ہمیشہ مجرم ہیں، خطا کار ہیں، غدار نہیں ہیں سوئی ہوئی قوموں کو جو آئے تھے جگانے افسوس ہے افسوس وہ بیدار نہیں ہیں کس منہ سے محمد ﷺ کے وہ بنتے ہیں فدائی اغیار کی رسموں سے جو بیزار نہیں ہیں سمجھے ہیں نہ سمجھیں گے کبھی دین وہ دانش اصحابِ نبی کے جو وفادار نہیں ہیں

مولانا امام علی دانش، لکھنؤ پور

# مردِ قلندر حضرت مولانا قادر بخش نقشبندی رحمۃ اللہ علیہ

مفتی ذوالفقار علی، ٹنڈوالہیار

۱۸ محرم الحرام ۱۴۲۲ھ بمطابق ۲۸ اگست

۲۰۲۰ء بروز جمعہ المبارک حضرت مولانا قادر بخش نقشبندی صاحبی مہتممِ دہانی جامعہ عربیہ فاروقیہ جدید و قدیم ٹنڈوالہیار دارالفناء سے دارالبقاء کو کوچ کر گئے۔ انا اللہ وانا الیہ راجعون۔ مولانا قادر بخش نقشبندی کی پیدائش تحصیل کنری ضلع تھرپارکر کے ایک گاؤں ”مورجھنگو“ میں حاجی خیر محمد صاحبی کے ہاں ۱۹۵۴ء میں ہوئی۔ مولانا کی ساری زندگی جہدِ مسلسل سے عبارت تھی۔ ابتدائی چار جماعت تک مقامی اسکول میں تعلیم حاصل کی، اسکول سے آنے کے بعد بھینس اور بکریاں چرایا کرتے تھے، جوان ہوئے تو جمالی کی محنت و مزدوری شروع کر دی۔ ۱۹۷۰ء میں آبائی گاؤں چھوڑ کر میر شاہ محمد کالونی ٹنڈوالہیار منتقل ہو گئے۔ ۱۹۷۲ء میں پہلی شادی ہوئی یکے بعد دیگرے پانچ بچے ہوئے اور فوت ہو گئے۔ انہی دنوں مولانا کے مزدور بھائی شریف صاحبی نے کہا کہ: مولویوں کا میلہ (تبلیغی اجتماع) لگ رہا ہے، وہاں بڑے بڑے اللہ والے تشریف لائیں گے، بزرگوں سے اولاد کے لئے دعا کرائیں گے، دعا قبول ہوگی، ان شاء اللہ! اجتماع میں شرکت کی اور عشرہ کی تشکیل کروائی اور اللہ کے راستے میں نکل گئے، خواب دیکھا کہ اللہ تعالیٰ نے بیٹے کی نعمت سے نوازا ہے، جس کا نام عبداللہ رکھا، اس کے بعد اللہ نے دوسرا بیٹا عطا کیا، جس کا نام

حبیب اللہ رکھا گیا۔

مولانا بڑے محنتی، جفاکش انسان تھے، بقول حاجی شریف صاحب کے ایسا جذبہ تھا کہ کبھی ٹرک کے سائے میں بیٹھ کر کہتے مجھے کلمہ سکھاؤ، نماز سکھاؤ، تبلیغی جماعت میں جانا اللہ کے ہاں قبول ہوا کہ اس کے بعد چلے چار ماہ بھی لگائی، یوں زندگی میں انقلاب آ گیا۔ دینی تعلیم حاصل کرنے کا شوق ہوا، فردوس مسجد کے امام و خطیب قاری امتیاز احمد مرحوم سے دوستی تھی، انہی سے نورانی قاعدہ پڑھنا شروع کر دیا، قرآن پاک کی تعلیم کے ساتھ ساتھ تبلیغی جماعت کے نچ پر محنت شروع کی، مسجد کی آبادی کے اعمال، گشت، تعلیم میں عوام و خواص کو جوڑنا شروع کر دیا، محمدی مسجد میں امامت کے فرائض انجام دینے کے لئے برادری کے لوگوں نے مولانا کا تقرر کر دیا۔ محلے میں مسلسل مخالفت کا سامنا بھی تھا، لیکن اس کے باوجود مخالفین کے بچوں کو قرآن مجید کی تعلیم دینا شروع کی اور تعلیم بالغاں کا سلسلہ بھی شروع کر دیا، جس کی بنا پر ماحول میں تبدیلی آتی گئی۔ مخالفت موافقت میں تبدیل ہونے لگی، الحمد للہ! اب تقریباً محلے کے ہر گھر میں مولانا کے شاگرد اور محبین موجود ہیں۔

مولانا علماء و صلحا کے ساتھ خصوصی تعلق و محبت رکھتے تھے اور یہ کمی محسوس کرتے تھے کہ دین کی محنت بغیر علم بہت مشکل ہے۔ لہذا پہلے اپنے اکلوتے بیٹے

عبداللہ کو دارالعلوم اسلامیہ میں حفظ قرآن کریم کے لئے داخل کروایا روزانہ اپنے بیٹے کو مدرسہ لانا لے جانا، اس سے خود کو بھی عالم بننے کا شوق پیدا ہوا اور دارالعلوم اسلامیہ میں داخلہ لیا۔ مولانا کی عمر اس وقت ۳۴ سال تھی، حالانکہ عموماً درسِ نظامی سے فارغ ہونے والے طلبا کی عمر ۲۰ سے ۲۵ سال ہوتی ہے، لیکن مولانا کی زندگی محنت، مزدوری میں گزری تھی تو تعلیم حاصل کرنے کے ساتھ ساتھ ریتی، بجزی کے ٹرک خالی کرنا، مسجد کی خدمت، امامت و صفائی وغیرہ کرنا، اہل محلہ کے عقائد کی درستگی کے لئے علماء کرام کے اصلاحی بیانات کرواتے تھے۔ دارالعلوم اسلامیہ میں حضرت مفتی محمد وجیہ اور مولانا عابد الرحمن صدیقی، مولانا خلیل الرحمن، مولانا یار محمد بروہی، مولانا غلام قادر مرئی، مفتی غلام اللہ مدظلہ، مولانا شامیہ محمد کورائی، مولانا نور محمد مدظلہ سے اور جامعہ فاروقیہ کراچی میں حضرت شیخ الحدیث مولانا سلیم اللہ خان صاحب، مولانا ڈاکٹر عادل خان مدظلہ، مولانا عبید اللہ خالد مدظلہ، مولانا عنایت اللہ، مولانا محمد انور مدظلہ سے شرف تلمذ حاصل رہا۔ مولانا قادر بخش، جس وقت دارالعلوم اسلامیہ میں زیر تعلیم تھے چونکہ مولانا نے بڑی عمر میں داخلہ لیا تھا اور ویسے بھی قد آور تھے تو طلبا میں نمایاں نظر آتے تھے، باہر سے آنے والا سمجھتا کہ کوئی بڑا استاذ ہے، سب سے پہلے مولانا سے ملتا، جبکہ مولانا تو دیگر طلبا کی طرف ایک



طالب علم تھے مولانا کے ہم درس مولانا محمد سالم خلیل صاحب فرماتے ہیں کہ جب کوئی شخص باہر سے آتا تو ہم کہتے کہ دیکھنا یہ شخص مولانا موصوف سے استاذ سمجھ کر ملے گا اور ایسا ہی ہوتا، مولانا فرماتے کہ بھائی میں طالب علم ہوں ۱۹۹۳ء میں جامعہ فاروقیہ کراچی میں دورہ حدیث میں داخلہ لیا، جمعہ پڑھانے ٹنڈوالہیار تشریف لایا کرتے تھے محمدی مسجد میں ناظرہ قرآن پاک کی تعلیم بھی جاری تھی، جب تک خود دارالعلوم پڑھتے رہے تو محمدی مسجد میں خود بھی پڑھایا کرتے تھے، ناظرہ کی معیاری تھی تو بہت جلد دوسرے استاذ کی ضرورت محسوس ہونے لگی تو استاذ کا انتظام کر لیا، دورہ حدیث کے سال جب مولانا جامعہ فاروقیہ کراچی میں زیر تعلیم تھے تو محلے کے اہل بدعت نے شرارت شروع کر دی تو مولانا نے شیخ سلیم اللہ خان سے مشاورت کی تو حضرت نے آپ کو رخصت پر ٹنڈوالہیار بھیج دیا اور باقی اسباق دارالعلوم ٹنڈوالہیار میں مکمل کرنے کا حکم فرمایا اور محلے میں مدرسہ کے لئے پلاٹ خریدنے کا حکم فرمایا، حضرت نے مکمل تعاون اور سرپرستی کی یقین دہانی کروائی الحمد للہ! حضرت کا تعاون و سرپرستی تاحیات رہی، اس کے بعد حضرت مولانا ڈاکٹر محمد عادل خان صاحب کا مکمل تعاون جاری و ساری ہے۔

اس کے بعد حضرت مولانا نے ۱۹۹۳ء میں جامعہ فاروقیہ ٹنڈوالہیار کا سنگ بنیاد حضرت مفتی محمد وجیہہ صاحب سے رکھوایا۔ ۱۹۹۶ء میں جامعہ فاروقیہ ٹنڈوالہیار میں باقاعدہ تعلیم کا آغاز حضرت مولانا سلیم اللہ خان صاحب نے فرمایا، حضرت کے ساتھ مولانا عنایت اللہ شہید، ڈاکٹر محمد عادل خان، مولانا ڈاکٹر منظور احمد مینگل بھی تشریف لائے تھے۔ شعبہ درس نظامی بنین و بنات شعبہ حفظ

و ناظرہ بنین و بنات کا سلسلہ شروع ہوا بتدریج درس نظامی بنین و بنات کے درجات میں ترقی ہوتی رہی۔ بنین میں درجہ سادسہ اور بنات میں دورہ حدیث تک تعلیم جاری رہی، مدرسہ البنات کے ختم بخاری شریف کے موقع پر مولانا سلیم اللہ خان صاحب ہی تشریف لایا کرتے تھے اور دیگر علماء کرام و مشائخ عظام حضرت مفتی نظام الدین شامزئی، مفتی حبیب اللہ شہید رحمہم اللہ تعالیٰ بھی تشریف لایا کرتے تھے، اللہ تعالیٰ ان حضرات کی کامل مغفرت فرمائے۔

تصوف و طریقت میں قدم تو دوران تعلیم ہی رکھ چکے تھے کہ پہلی بیعت حضرت مفتی محمد وجیہہ کے ہاتھ پر کی۔ ۲۰۰۲ء میں حضرت مولانا پیر شاہ محمد قریشی صاحب مسکین پور والے فردوس مسجد کے امام و خطیب قاری امتیاز کی دعوت پر ٹنڈوالہیار تشریف لائے تو بیعت ثانیہ حضرت مولانا پیر شاہ محمد قریشی صاحب کے ہاتھ پر کی۔ حضرت سے بیعت کے بعد مولانا کی زندگی نے نیا رخ اختیار کیا، سندھ کے کافی شہروں ٹنڈو محمد خان، ماتلی، تلہار، بدین، میرپور خاص، ہالا، کندیارو، ہالانی، محراب پور، عمر کوٹ، کسری، نوکوٹ، ساماروتک دوست و احباب کو اپنے شیخ کے سلسلے میں جوڑا اور بھی اکثر علاقوں میں خانقاہیں قائم ہوئیں۔ ۲۰۰۴ء میں مسکین پور شریف کے سالانہ اجتماع کے موقع پر حضرت پیر محمد شاہ قریشی نے اجازت بیعت و خلافت سے سرفراز فرمایا اور حضرت پیر صاحب کے مشورے سے ٹنڈوالہیار میں خانقاہ نقشبندیہ فیض فصلیہ کا قیام فرمایا اور محمدی مسجد میں حلقہ ذکر و مراقبہ کی مجلس شروع کی، جس میں شہر کے لوگ شریک ہو کر اپنے نفس کی اصلاح میں لگے، ٹنڈوالہیار میں بڑا اجتماع

کرایا جس میں حضرت پیر ذوالفقار احمد نقشبندی مدظلہ خصوصی طور پر شریک ہوئے اور حضرت سے اچھے خاصے لوگ بیعت ہوئے۔ حضرت پیر محمد شاہ قریشی سے اجازت بیعت کے بعد مولانا قادر بخش صاحب نے اس سلسلے کو مزید آگے بڑھایا اور وقتاً فوقتاً حضرت کے پروگرام ہوتے رہے، ایک پروگرام میں حضرت مولانا پیر ذوالفقار احمد نقشبندی مدظلہ کا بیان مدرسہ البنات اور محمدی مسجد میں ہوا تو لوگوں کی اتنی تعداد شریک ہوئی کہ مسجد لوگوں سے کچھ کھینچ بھر گئی اور محلے کی گلیوں میں صفیں بچھائی گئیں۔ ایک بڑی تعداد پیر صاحب کی زیارت سے محروم ہو گئی، اس وقت حضرت مولانا کے دل میں داعیہ پیدا ہوا کہ زمین کا ایسا ٹکڑا خریدا جائے، جہاں مدرسہ، بڑی جامع مسجد اور خانقاہ نقشبندیہ قائم ہو۔ اجتماع کے موقع پر آنے والے لوگ بزرگوں کی زیارت سے مستفید ہو سکیں۔ لہذا عباس بھائی ٹاؤن میں ساڑھے تین ایکڑ زمین خریدی گئی وہاں ایک کشادہ مسجد کی تعمیر کروائی اور خانقاہ نقشبندیہ فیض فصلیہ کا قیام فرمایا، وہاں ایک بڑا اجتماع کروایا جس میں علماء، صلحا، اتقیا آئے اور بزرگوں کے بیانات ہوئے، ذکر و مراقبہ کے حلقے لگے، پورے سندھ سے لوگ شریک ہوئے اور بزرگوں کے بیانات سے مستفید ہوئے۔

ختم نبوت کے کام میں حضرت کا حصہ:

ختم نبوت کے درویش صفت مبلغ مولانا محمد علی صدیقی تھر پارکر، مٹھی، کسری، عمر کوٹ، بدین، میرپور خاص، ساگھڑ میں ختم نبوت کی محنت کیا کرتے تھے، لیکن ان کی نظر خاص طور پر قادیانیوں کے علاقہ کی طرف ہوا کرتی تھی۔ سبخر چانگ کے قریب بشیر آباد کے نام سے قادیانیوں کی بڑی

اسٹیٹ ہے جہاں قادیانیوں کو انگریز حکومت نے زمینیں الاٹ کی تھیں اور ان کے پوپ پادری سیٹلائٹ کے ذریعے تبلیغ کرتے ہیں۔ ۲۰۰۸ء میں مولانا قادر بخش کو اللہ نے حج بیت اللہ کی سعادت سے نوازا۔ آگے تفصیل حضرت مفتی عرفان صاحب کی زبانی نقل کی جا رہی ہیں، کیونکہ وہ حج کے موقع پر ساتھ تھے۔

۲۰۰۸ء میں مولانا محمد علی صدیقی مبلغ ختم نبوت کی کاوشوں سے ٹنڈوالہیار کے علماء کرام نے ان کا ساتھ دے کر سخر چانگ میں ہونے والی قادیانیوں کی تین روزہ سالانہ کانفرنس رکوائی، جس کا ایک دن کا پروگرام ہو چکا تھا، مرزا مسرور نے سیٹلائٹ کے ذریعے بیان کرنا تھا، باقی دوروز کے پروگرام رکوائے، ان علماء کرام میں مولانا قادر بخش بھی نمایاں تھے، اسی سال بندے کے ساتھ مولانا قادر بخش بھی حج پر تشریف لے گئے تھے، اتفاقاً ہمارا خیمہ منیٰ میں حضرت مولانا اللہ وسایا مدظلہ اور حضرت مولانا سعید احمد جلال پوری شہید کے خیمے سے بالکل متصل تھا، ہم جیسے ہی خیمے سے نکلے تو میری نظر ان اکابرین پر پڑی تو دل باغ باغ ہو گیا اور ہم دونوں حضرات کی خدمت میں حاضر ہوئے، حضرات احقر کو پہچانتے تھے۔ احقر نے مولانا قادر بخش کا تعارف کروایا، ہم نے بشیر آباد سخر چانگ کی تفصیلی کارگزاری ان اکابرین کو سنائی، یہ حضرات بہت خوش ہوئے اور خوب دعائیں دیں، ارشاد فرمایا کہ ہم دونوں آپ دونوں کی تشکیل منیٰ میں ختم نبوت کے کام کے لئے کر رہے ہیں، تکیفیں آئیں گی لیکن گھبرانا نہیں، اللہ کی مدد بھی ان شاء اللہ خوب ہوگی اور یہ بھی فرمایا کہ آپ دونوں میں سے ایک کو ہم امیر بنا دیتے ہیں، میں نے عرض کیا کہ مولانا

قادر بخش باہمت ہیں انہیں امیر بنا دیں تو حضرات نے مولانا کو امیر بنا کر دعادی اور ہدایات بھی دیں اور ہمیں روانہ کر دیا، ہمیں بڑی خوشی ہوئی کہ آپ صلی اللہ علیہ وسلم نے بھی ۱۳ نبوی میں اہل مدینہ کے وفد کی مدینہ منورہ میں محنت کے لئے منیٰ میں ہی تشکیل فرمائی تھی، آپ کے نائبین نے ہماری تشکیل فرمادی ہے، یہ ہماری خوش قسمتی ہے۔ بہر حال واپس آ کر مولانا نے اس فکر کو اوڑھ لیا اور بندہ بھی ان کے ساتھ حتی الوسع گشتوں میں مختلف شہروں میں بھی گیا، سخت بخار میں بھی ختم نبوت کے تقاضے پر ان کے ساتھ ماتلی، ڈگری، ٹنڈو غلام علی وغیرہ شہروں میں ان کی سوزوکی میں جایا کرتے تھے۔ مولانا اور ان کے ساتھیوں کی محنت کے نتیجے میں اللہ کے فضل سے وہاں ایک مضبوط ادارہ قائم ہو گیا جس کا نام بھی اکابرین نے مدرسہ عربیہ خاتم النبیین رکھا، جس کی وجہ سے اس علاقہ میں قادیانیوں کی محنت رکی بلکہ کئی قادیانی مسلمان بھی ہوئے اور ان شاء اللہ! مزید ہوں گے، مولانا کے ساتھ محنت کرنے والوں میں مولانا محمد راشد محبوب، مولانا توصیف احمد، مولانا قاضی احسان احمد، مولانا محمد علی صدیقی، حافظ زبیر احمد، حاجی عبید اللہ بھان، خاص طور پر قابل ذکر ہیں۔

جامع مسجد و مدرسہ عربیہ خاتم النبیین سخر چانگ کی بنیاد ۲۰۱۰ء میں رکھی گئی، مسجد و مدرسہ کو باقاعدہ رجسٹر کرایا گیا اور درج ذیل انتظامیہ کمیٹی تشکیل دی گئی۔ حضرت مولانا قادر بخش صدر، مولانا مفتی محمد عرفان نائب صدر، مفتی حفیظ الرحمن جنرل سیکریٹری، حاجی عبید اللہ بھان جوائنٹ سیکریٹری، مولانا محمد راشد محبوب خزانچی۔ سنگ بنیاد کے لئے حضرت مولانا سعید احمد جلال پوری شہید،

مولانا محمد یحییٰ لدھیانوی اور دیگر اکابرین تشریف لائے، اس کے بعد مشورے سے یہ بات طے ہوئی کہ ہر سال ایک بڑی کانفرنس بعنوان ”ختم نبوت“ ہوا کرے گی ان شاء اللہ! پہلی سالانہ عظیم الشان ختم نبوت کانفرنس ۱۹ اپریل ۲۰۱۱ء کو ہونا طے پائی، جس میں شیخ الحدیث رئیس الحدیثین حضرت مولانا سلیم اللہ خان صاحب، حضرت مولانا عبدالغفور قاسمی صاحب، مولانا حکیم محمد مظہر مدظلہ، مفتی عبدالرؤف سکھروی مدظلہ، مولانا محمد اسماعیل شجاع آبادی، شیخ الحدیث مولانا سلیم مدظلہ شہدادپور، ان کے علاوہ پیر ایوب جان سرہندی کو بھی دعوت دی گئی تھی، لیکن وہ تشریف نہیں لائے، باقی تمام علماء کرام ختم نبوت کانفرنس میں اپنے لئے سعادت سمجھتے ہوئے تشریف لائے۔ مولانا قادر بخش نے کانفرنس کے لئے بہت محنت کی، گاؤں دیہاتوں کا گشت کیا، ماتلی، ٹنڈو محمد جان، کنری، جیمس آباد، عمر کوٹ، ڈگری اور دور دراز کے لوگ کانفرنس میں شریک ہوئے، یہ کانفرنس ہر سال بحمد اللہ! باقاعدگی سے منعقد ہوتی ہے، جس میں الحمد للہ! ختم نبوت کے مرکزی اکابر مبلغین شریک بھی ہوتے اور سرپرستی بھی فرماتے ہیں۔

مدرسہ عربیہ خاتم النبیین کا اہتمام بھی مولانا قادر بخش کے سپرد تھا۔ مولانا نے دن رات ایک کر کے مدرسہ کے لئے محنت کی جب کہ اس کے علاوہ مدرسہ فاروقیہ میر گوٹھ اور خانقاہ فیض فضیلہ عباس بھائی ٹاؤن کی ذمہ داری سنبھالے ہوئے تھے، اس کے باوجود روزانہ بعد فجر سخر چانگ کے لئے روانہ ہو جاتے تھے اور مدرسہ کی تعمیر و ترقی میں لگ جاتے، مستری مزدوروں کی بنفس نفیس نگرانی کرتے یوں الحمد للہ مدرسہ عربیہ خاتم النبیین کی تعمیر

تعالیٰ کامل مغفرت فرمائے۔ پسماندگان میں دو بیویاں، تین بیٹے مولانا عبداللہ نقشبندی، حبیب اللہ، عمر فاروق چھوڑے ہیں۔ بڑے بیٹے مولوی عبداللہ نقشبندی مولانا کے جانشین ہیں۔ اللہ تعالیٰ قبول فرمائے۔ آمین یارب العالمین۔ ☆☆

ہوئی اور ایک عظیم الشان عمارت کھڑی ہوگئی، کئی سال تک مولانا مدرسہ عربیہ خاتم النبیین سنجر چانگ کی ذمہ داری سنبھالے رہے بعد میں مصروفیت اور ضعف کی وجہ سے سنجر چانگ مدرسے کی ذمہ داری سے سبکدوش ہو گئے اور یہ ذمہ داری مولانا بلال احمد بھان جو کہ جامعہ صدیق اکبر ٹنڈوالہیار کے فاضل ہیں اور نوجوان بھی ہیں، ان کے سپرد کر دی، حفظ و ناظرہ قرآن پاک کی تعلیم جاری و ساری ہے جو کہ مولانا مرحوم کے لئے صدقہ جاریہ ہے۔  
مولانا قادر بخش کاسفر آخرت:

### حافظ محمد ابراہیم مہتمم احیاء العلوم حاصل پور

حافظ محمد ابراہیم کے والد گرامی حضرت ڈاکٹر محمد شریف امام الاولیاء، شیخ انیسفیر حضرت مولانا احمد علی لاہوری کے مستر شدین میں سے تھے۔ حضرت لاہوری کی وفات کے بعد ان کے جانشین حضرت اقدس مولانا عبید اللہ انور سے اصلاحی تعلق قائم کیا اور حضرت انور کی وفات کے بعد شیر انوالہ گیٹ کی خانقاہ کو نہیں چھوڑا۔ راقم جب لاہور تہذیب ہو کر گیا تو کئی مرتبہ شیر انوالہ گیٹ کی خانقاہ میں ان کی زیارت و ملاقات ہوتی۔ حضرت ڈاکٹر صاحب کی وفات کے بعد حضرت حافظ محمد ابراہیم ان کے جانشین بنائے گئے، بہت ہی مرجان مرنج طبیعت کے مالک تھے۔ ہمیشہ مسکراتے ہوئے ملے۔ ان کا اصلاحی تعلق بھی شیر انوالہ کی خانقاہ سے رہا۔ حضرت ڈاکٹر صاحب نے حاصل پور میں مدرسہ احیاء العلوم کی بنیاد رکھی، جو اب جامعہ کی حیثیت اختیار کر چکا ہے، ساتھ ہی شہر کی عظیم مرکزی جامع مسجد کا نظم بھی سنبھالا نیز حاصل پور میں عظیم الشان عید گاہ کی تعمیر و توسیع اور دیکھ بھال بھی جاری رکھی۔ آج سے تقریباً بیس سال پہلے ان کا انتقال ہوا تو حافظ صاحب اپنے والد کے جانشین بنائے گئے۔ مدرسہ احیاء العلوم کو جامعہ احیاء العلوم بنانے میں آپ کا عظیم کردار ہے۔ حاصل پور کی مرکزی جامع مسجد کا انتظام اگرچہ محکمہ اوقاف نے سنبھال لیا۔ محکمہ صرف امام و خطیب اور موزون کی تنخواہ کی ادائیگی تک دلچسپی لیتا ہے، دیگر معاملات کے لئے نہ تو محکمہ فنڈ دیتا ہے، نہ ہی تعمیر و توسیع میں دلچسپی رکھتا ہے، ایسے ہی عید گاہ کا نظم ہے۔ حضرت ڈاکٹر صاحب کی وفات کے بعد مسجد کی تعمیر و توسیع میں بھرپور کردار ادا کیا۔ جامع مسجد کی خوبصورتی ان کی مساعی جیلہ کی مرہون منت ہے۔ جامع مسجد میں حفظ و قرأت کی کلاس بھی ایک عرصہ سے جاری ہے۔ اس کی دیکھ بھال اور نظم و نسق بھی حضرت حافظ صاحب نے اپنے ذمہ لیا، بنات کی تعلیم کا شعبہ بھی کامیابی سے چل رہا ہے۔ اسی جامع مسجد میں خطیب ختم نبوت مولانا قاری عبدالسلام آف چشتیاں بھی خطیب رہے۔ اب بھی چشتیاں سے تعلق رکھنے والے مولانا قاری محمد یوسف مدظلہ خطابت کے فرائض سرانجام دے رہے ہیں۔ اگرچہ وہ ریٹائر ہو چکے ہیں، لیکن ان کی پنشن کے علاوہ دیگر ضروریات کی بھی حافظ صاحب خیال رکھتے تھے۔ خطیب کے شایان شان کمرہ بنوایا اور اسے ایئر کنڈیشنڈ کرایا، ایسے ہی عید گاہ کی ضروریات کا بھی خاص خیال رکھتے تھے۔ ان کے لئے یقیناً یہ صدقات جاریہ ہوں گی، انہوں نے بھرپور زندگی گزاری۔ عالمی مجلس تحفظ ختم نبوت کی بھی سرپرستی جاری رکھی الحمد للہ! ان کے جانشین مولانا محمد عدنان عالم دین ہیں۔ گردے کے مریض چلے آ رہے تھے، علاج و معالجہ جاری رہا۔ تا آنکہ وقت موعود آن پہنچا، آپ کی ۴ ستمبر شام کو روح نقس غصری سے پرواز کر گئی اور اگلے دن نوبے یعنی ۵ ستمبر کو مرکزی عید گاہ میں ان کی نماز جنازہ مولانا قاری محمد یوسف کی اقتدا میں ادا کی گئی، جس میں ہزاروں افراد نے شرکت کی۔ جس میں علماء کرام، حفاظ، قرآن کثیر تعداد میں شریک ہوئے۔ انہوں نے پسماندگان میں چار بیٹے، ایک بیٹی اور بیوہ سوگوار چھوڑیں۔ مجلس کی نمائندگی ضلعی مبلغ مولانا محمد اسحاق ساقی، ضلع بہاولنگر کے مبلغ مولانا محمد قاسم رحمانی اور راقم الحروف نے کی۔ جنازہ سے پہلے ہی ایک علماء نے انہیں خراج تحسین پیش کیا۔ (مولانا محمد اسماعیل شجاع آبادی)

کئی سالوں سے بلڈ پریشر کا عارضہ تھا، مستقل دوا کھایا کرتے تھے اور اپنے روزمرہ کے کام کاج اسی طرح تندی کے ساتھ انجام دے رہے تھے، چھ سات ماہ قبل شوگر کا عارضہ بھی لاحق ہو چکا تھا، لیکن اس کے باوجود ہمت سے کام کیا کرتے تھے بقرعید کے موقع پر اجتماعی قربانی کے لئے جانور خریدنے کے لئے منڈی جاتے اور جانور خرید کر لاتے، عید کے دن بھی اجتماعی قربانیاں اپنی نگرانی میں کرائیں، عید کے بعد مستورات کی جماعت میں گئے تو وہاں پر طبیعت بگڑ گئی اور روز بروز طبیعت بگڑتی چلی گئی۔ آخری دنوں میں بخار بھی زیادہ رہا، ڈاکٹروں نے بتایا کہ دل کا ایک بھی ہوا ہے، آخر تک مدرسہ اور مسجد کی خدمت کرتے رہے، بالآخر ۸ محرم الحرام ۱۴۴۲ھ بروز جمعہ بوقت ساڑھے ۵ بجے شام زندگی کی بازی ہار گئے، ان اللہ وانا الیہ راجعون۔ ہفتہ کے روز صبح ۵ بجے دارالعلوم اسلامیہ ٹنڈوالہیار کے وسیع و عریض پارک میں نماز جنازہ ہوا، جس میں سندھ بھر کے علماء و مشائخ و مفتیان و طلباء عوام شریک ہوئے اور دارالعلوم اسلامیہ کے قبرستان میں تدفین ہوئی اللہ

# یہ کیسی فحاشی ہے؟

مولانا سید احمد میض ندوی

قسم کے ایپس کو استعمال کر کے نوجوان لڑکے لڑکیاں، کم عمر بچے حتیٰ کہ بڑی عمر کے لوگ بھی ادا کاری کے جوہر دکھانے لگے ہیں۔ ٹک ٹاک اور میوزیکل جیسے ایپس معصوم ذہنوں کو تیزی کے ساتھ دیمک لگا رہے ہیں۔ اب گندی اور نیم برہنہ ویڈیوز بھی آنے لگے ہیں، والدین اسے ایک شرارتی عمل سمجھ کر نظر انداز کر رہے ہیں جبکہ بچے ۲۵ گندی ویڈیوز دیکھ کر کسی ایک کی نقل کرتے ہیں پھر وہ ویڈیو سب کو شیئر کی جاتی ہے۔ والدین کو پتہ نہیں کہ ان کا بچہ جس ویڈیو کو کیسے سمجھ کر دیکھ رہا تھا وہ آئندہ چند ماہ میں اسے کس قدر نقصان دے گی، اس وقت نوجوانوں اور بچوں میں ٹک ٹاک کا خوب شور ہے۔ ٹک ٹاک ایک خطرناک فتنہ ہے۔ ایک ویڈیو کسی ناچ گانے کی آتی ہے آپ آگے بڑھیں تو کوئی نیم عریاں ویڈیو آ جاتی ہے، پھر مقدس مذہبی مقامات کی ویڈیو آتی ہے۔ یہ کیسی بے حیائی ہے۔ بعض افراد کا کہنا ہے کہ ٹک ٹاک یوزرس فحاشی و عریانیت میں بالی وڈ کی فلم ایکٹرز سے بھی آگے بڑھ چکے ہیں، یہ ایک ایسی وبا ہے جس میں بوڑھے سے لیکر بچے تک ہونٹ ہلا کر ڈانس کر کے مشہور ہونے کی کوشش کر رہے ہیں، سب سے افسوسناک بات یہ ہے کہ اس میں مسلم باحجاب لڑکیاں پیش پیش نظر آرہی ہیں۔ باحجاب لڑکیاں ایسے ایسے شرمناک مناظر پیش کر رہی ہیں کہ آدمی سر پیٹ کر رہ جائے، محض چند فالوئرز اور لائیکس پانے کے لئے ہر قسم کی فحاشی اور عریانیت کا مظاہرہ کیا جا رہا ہے۔

ٹک ٹاک غالباً ۲۰۱۸ء میں لانچ ہوا صرف دو سال کے اندر اسے اتنی شہرت حاصل ہوئی کہ فیس بک بھی اتنے کم عرصہ میں شہرت کی

اسلام دشمنوں کا نشانہ حیا کا سرمایہ ہے، دشمن مسلمان نسل سے حیا کو کھرچ دینا چاہتے ہیں، اس کے لئے نئی تدبیریں اختیار کی جا رہی ہیں، اس وقت انٹرنیٹ بے حیائی کے فروغ کا سب سے موثر ذریعہ ثابت ہو رہا ہے، اس دو دھاری تلوار کا استعمال خیر کے لئے کم اور شر کے لئے زیادہ ہو رہا ہے۔ انٹرنیٹ کی عادی نسل آئے دن بے حیائی و فحاشی کے دلدل میں گلے تک پھنستی جا رہی ہے۔ موبائل فون کا رواج نئی نسل کے لئے بے حیائی کی چراگاہ فراہم کرنے میں اہم کردار ادا کر رہا ہے، اس وقت سوشل میڈیا کی شکل میں نوجوانوں کو ایک ایسا ہتھیار مل چکا ہے جس سے نوجوان نسل کے اخلاق تباہ ہو رہے ہیں، واٹس ایپ، فیس بک اور سوشل میڈیا کے دیگر ذرائع وہ طوفان بدتمیزی برپا کر رہے ہیں جس کا تصور بھی نہیں کیا جاسکتا۔ آج کل نوجوانوں اور بچوں میں ایک نیا ایپ Tik Tok خوب مقبول ہو رہا ہے، Tik Tok اور میوزیکل دراصل وقت کے ضیاع اور نئی نسل کو حیا باختہ بنانے کا سامان ہیں، ان سے وقت کے ضیاع اور فحاشی کے فروغ کے علاوہ کچھ حاصل نہیں، اس قسم کے ایپس میں فلمی ڈائلاگ پرائیکٹنگ کی جاتی ہے۔ گانے گائے اور سنے جاتے ہیں، یہ ہمارے نوجوان نسل کو برباد کرنے کا سوچا سمجھا حربہ ہے۔ حیرت ہے کہ اس

اسلام میں توحید کے بعد سب سے زیادہ اخلاق پر زور دیا گیا ہے۔ اسلام انسانی معاشرہ کے لئے اخلاق کو لازمی عنصر قرار دیتا ہے۔ آقائے رحمت خود مجسم اخلاق شخصیت تھی، قرآن نے آپ کے اونچے اخلاق کی گواہی ”واک لعلی خلق عظیم“ کے ذریعہ دی حتیٰ کہ آپ نے اچھے اخلاق کی تکمیل کو اپنی بعثت کا بنیادی مقصد قرار دیا۔ اخلاق ہی سے انسان، انسان بنتا ہے جبکہ بد اخلاق آدمی کو حیوانیت کی سطح پر لے جاتی ہے، ایمان کے لئے اخلاق ہی کو معیار قرار دیا گیا ہے؛ چنانچہ مومنوں میں کامل مومن اس کو قرار دیا گیا جس کے اخلاق اچھے ہوں۔ مومن بد اخلاق نہیں ہو سکتا، طعن و تشنیع، بے ہودہ گوئی اور فحش حرکات مومن سے ہو کر بھی گذر نہیں سکتیں۔

اخلاق میں سب سے زیادہ حیا کو اساسی حیثیت حاصل ہے، حیا ساری خوبیوں کی جڑ ہے، حدیث شریف میں ایمان کو حیا سے تعبیر کیا گیا ہے، کہیں ایمان اور حیا کو ایک دوسرے کے لئے لازم و ملزوم قرار دیا گیا ہے، حدیث نبوی کے مطابق جس آدمی سے حیا رخصت ہو جاتی ہے اس کے لئے برائیوں کے سارے دروازے کھل جاتے ہیں۔ بے حیا باش و ہرچہ خواہی کن مشہور کہاوت ہے۔ حیا سے محروم انسان ہر قسم کی فحاشی اور بے حیائی کا عادی ہو جاتا ہے۔ اس وقت



جیسی آواز سنی تو آپ نے بھی اسی طرح کیا۔ (سنن ابوداؤد) نبی کریم صلی اللہ علیہ وسلم نے پیشین گوئی فرمائی تھی کہ میری امت میں ایسے برے لوگ پیدا ہوں گے جو زنا کاری، ریشم کا پہننا، شراب پینا اور گانے بجانے کو حلال بنا لیں گے اور کچھ منکبر قسم کے لوگ پہاڑ کی چوٹی پر (اپنے بنگلوں میں جائیں گے) چرواہے ان کے مویشی صبح و شام لائیں گے اور لے جائیں گے، ان کے پاس ایک فقیر آدمی اپنی ضرورت لے کے جائے گا تو وہ اس سے کہیں گے کہ کل آنا لیکن اللہ رات کو ان کو ہلاک کر دے گا، پہاڑ کو ان پر گرا دے گا۔ اور ان میں سے بہت سوں کو قیامت تک کے لئے بندر اور سور کی صورتوں میں مسخ کر دے گا۔ (صحیح بخاری)

ٹک ٹاک اور میوزیکلی سے بے حیائی و فحاشی عام ہو رہی ہے، ان ایپس کا سہارا لے کر عورتیں بے پردگی کا خوب مظاہرہ کرتی ہیں، خوب بن سنور کروڈیو بناتی ہیں پھر پھیلاتی ہیں اور لوگوں کو دعوتِ نظارہ دیتی ہیں، جبکہ قرآن مجید میں اس سے منع کیا گیا ہے، قرآن مجید میں ارشاد ہے: ”وَقَسْرَنَ فِیْ نُبُوْتِكُمْ وَلَا تَبْرَجْنَ تَبْرُجَ الْجَاهِلِیَّةِ الْاُولٰٓئِ“ (الاحزاب: ۳۳) اور اپنے گھروں میں ٹھہری رہو اور قدیم جاہلیت کے زمانہ کی طرح اپنے بناؤ کا اظہار نہ کرو، کتاب و سنت میں بے پردگی اور بد نظری سے منع کیا گیا ہے۔ بے پردگی:

ٹک ٹاک جیسے ایپس کے ذریعے بے پردگی کو ہوادی جارہی ہے، جبکہ خواتین کے لئے پردہ شرعی فریضہ ہے، نوجوان بچیاں غیر مسلم لڑکوں سے اشتراک کر کے خوب بے پردگی کا مظاہرہ کرتی

کہ وہ لایحی چیزوں کو ترک کرے۔ (ترمذی) قرآن مجید میں بھی ان لوگوں کی تعریف کی گئی ہے جو لغو کاموں سے اعراض کرتے ہیں۔ (المومنون: ۳) آقائے رحمت صلی اللہ علیہ وسلم نے خالی اوقات کو غنیمت جاننے کی تلقین فرمائی، ارشاد نبوی ہے: پانچ چیزوں سے پہلے پانچ چیزوں کو غنیمت جانو۔ جوانی کو بڑھاپے سے پہلے۔ صحت کو بیماری سے پہلے۔ مالداری کو تنگ دستی سے پہلے۔ فراغت کو مشغولیت سے پہلے اور زندگی کو موت سے پہلے۔ (مستدرک حاکم)

انسان اس دنیا میں جو کچھ کرتا ہے وہ سب خدا کے پاس ریکارڈ ہوتا ہے۔ چاہے ہم فحش کاریوں، فلمی ڈائلاگ اور رومانس بھرے اسٹیٹس لگانے میں ہی مشغول ہوں یا یوٹیوب اور دیگر سائٹس پر فحش چیزیں پھیلانے میں لگے ہوں ہماری ہر چیز ریکارڈ ہو رہی ہے، دانشمندی اسی میں ہے کہ ہم اپنے قیمتی اوقات کو بُرے کاموں سے محفوظ رکھیں۔

موسیقی اور بے حیائی:

ٹک ٹاک اور اس جیسے ایپس کا سب سے خطرناک نقصان موسیقی سے لگاؤ اور بے حیائی کی لت کی شکل میں ہوتا ہے۔ گانا اور موسیقی شریعت میں ممنوع ہیں، نبی کریم صلی اللہ علیہ وسلم موسیقی سے سخت نفرت کرتے تھے، نافع کہتے ہیں ابن عمر رضی اللہ عنہ نے ایک باجے کی آواز سنی تو اپنی دونوں انگلیاں کانوں میں ڈال لیں، اور راستے سے دور ہو گئے اور مجھ سے کہا: اے نافع کیا تمہیں کچھ سنائی دے رہا ہے؟ میں نے کہا نہیں تو آپ نے اپنی انگلیاں کانوں سے نکال لیں اور فرمایا: میں نبی کریم صلی اللہ علیہ وسلم کے ساتھ تھا، اس

بلندیوں کو چھو نہ سکا، دو سال کے عرصہ میں اس کے یوزرس کی تعداد پانچ سو ملین سے متجاوز ہو چکی ہے۔ اور دنیا کے ۱۵۰ ممالک میں لوگ اسے استعمال کر رہے ہیں، اگرچہ اس ایپ کا استعمال تمام مذاہب کے لوگ کرتے ہیں لیکن مسلم خواتین کی تعداد سب سے زیادہ ہے، مسلم خواتین بن سنور کر بڑھکیلے کپڑے پہن کر اس طرح سامنے آتی ہیں جیسے انہوں نے شرم و حیا کو نیلام کرنے کا تہیہ کر لیا ہو۔ ٹک ٹاک کے فتنہ کا شکار صرف مسلم لڑکیاں ہی نہیں ہیں بلکہ بچہ بچہ اس کا دیوانہ نظر آتا ہے۔

وقت کا ضیاع:

ٹک ٹاک اور اس جیسے ایپس کے نقصانات بے شمار ہیں۔ سب سے بڑا نقصان وقت کا ضیاع ہے۔ وقت اللہ کی سب سے بڑی نعمت ہے اس کا ایک لمحہ قیمتی ہے۔ وقت کو فضولیات میں گزارنے والے اللہ کی نگاہ میں مجرم ہیں۔ زندگی کے قیمتی لمحات اللہ نے اس لئے عطا کئے تاکہ آخرت کی تیاری کی جائے، خدا کی عبادت و بندگی کے علاوہ انسانی فلاح و بہبود کے کاموں میں صرف کیا جائے۔ کل قیامت کے دن وقت کے بارے میں اللہ تعالیٰ باز پرس کریں گے، حدیث نبوی کے مطابق ابن آدم اس وقت تک اللہ تعالیٰ کے سامنے سے ہل نہیں سکے گا جب تک وہ پانچ سوالات کا جواب نہ دے۔ پہلا سوال زندگی سے متعلق ہوگا کہ تو نے اسے کن کاموں میں صرف کیا۔ دوسرا سوال جوانی سے متعلق ہوگا کہ جوانی کن کاموں میں لگائی۔ (سنن ترمذی) فضولیات میں وقت کو ضائع کرنا قیامت کے دن رسوائی کا سبب بنے گا، آدمی کے اسلام کی خوبی یہ بتائی گئی

اور پاکیزہ انسانی قدریں دم توڑتی ہیں، دین و اخلاق کا لہلہاتا چمن مرجھا جاتا ہے، بے حیاء اولاد، والدین کی نافرمان بن جاتی ہے، کیا آپ کو منظور ہے کہ آپ کی اولاد فحاشی کے دلدل میں گلے تک پھنس جائے؟ کیا آپ کی غیرت گوارا کرے گی کہ آپ کی جوان بیٹیاں غیر مسلم

جوانوں کے شانہ بشانہ فحاشی کا مظاہرہ کرتی رہیں؟ اگر آپ کو اپنی اولاد کی بھلائی محبوب ہے تو دیر نہ کیجئے ان کی تنہائی کی حرکات پر نظر رکھئے، سوشل میڈیا کے آزادانہ استعمال پر روک لگائیے، اور اپنے لاڈلوں کا بتائیے کہ ایسی حرکتوں سے دین و ایمان رخصت ہو جاتا ہے۔ ☆☆

ہیں، اسلام میں مردوں کو ٹکاہیں نیچی رکھنے کا حکم ہے اور خواتین کو پردہ کی تاکید ہے، وہ ماں باپ کس قدر بے غیرت ہیں جو اپنی بیٹیوں کو ٹک ٹاک جیسے ایٹیں پر بے پردگی کی اجازت دیتے ہیں۔  
 علانیہ گناہ کا ارتکاب:

ٹک ٹاک علانیہ گناہ کا آلہ ہے، گناہ خود ایک سنگین چیز ہے، اس کی اس وقت سنگینی اور بڑھ جاتی ہے جب آدمی کسی گناہ کا علانیہ اظہار کرتا ہے، یہ گناہ پر جرات ہے، ٹک ٹاک کے ذریعہ بے پردگی و بے حیائی کا مظاہرہ کرنے والی بچیاں کھلے عام گناہ کا مظاہرہ کرتی ہیں۔

گناہوں کی تبلیغ:

قرآن مجید میں ارشاد ہے:

”إِنَّ الَّذِينَ يُجِبُونَ أَنْ تَشِيَعَ  
 الْفَاحِشَةُ فِي الَّذِينَ آمَنُوا لَهُمْ عَذَابٌ  
 أَلِيمٌ.“ (النور: ۱۹)

ترجمہ: ”جو لوگ اہل ایمان کے درمیان فحاشی پھیلانا پسند کرتے ہیں ان کے لئے دردناک عذاب ہے۔“

ٹک ٹاک پر بے پردگی کا مظاہرہ گناہوں کی تبلیغ ہے۔ یہ دراصل ایمان والوں میں فحاشی پھیلانا ہے جو کہ دردناک عذاب کا باعث ہے۔  
 دین و شریعت کا مذاق:

اس کے علاوہ یہ خدا کے دین اور شریعت کا مذاق ہے۔ ایک مسلمان جانتے ہوئے ایسی حرکت کرتا ہے تو وہ دین کا مذاق اڑا رہا ہے اور جان بوجھ کر کسی دینی حکم کا استہزاء آدمی کو کفر تک پہنچا دیتا ہے۔

قارئین کرام! ٹک ٹاک گناہوں کا پٹارہ ہے، اس سے تہذیب اسلامی کا جنازہ نکلتا ہے،

### حاجی بشیر احمد مرحوم علی پوری

حاجی بشیر احمد مرحوم ڈینہ برادری سے تعلق رکھتے تھے۔ مدرسہ دارالہدیٰ پرمٹ علی پوری تعمیر و توسیع کے لئے ہر وقت کوشاں رہتے تھے۔ مدرسہ دارالہدیٰ اور اس کے قریب کئی ایکلز زمین مجلس کی ملکیتی ہے۔ یہ سب سرائیکی زبان کے معروف اور سرلیے خطیب جو عالمی مجلس تحفظ ختم نبوت کے بانی ممبران میں سے تھے، مولانا محمد شریف بہاول پوری ان کی مساعی جمیلہ سے پرمٹ اور مضامین کے زمینداروں نے مجلس کے لئے وقف کی۔ چوک سے متصل کئی ایک کنال پر مدرسہ قائم کیا گیا اور ڈینہ برادری کے مولانا عبدالکریم اس کے انچارج بنائے گئے جو نصف صدی تک ادارہ کی تعمیر و توسیع اور آبیاری کے لئے کوشاں رہے۔ حاجی بشیر احمد ان کے مخلص ساتھی تھے مرحوم کے ایک فرزند مولانا شہزاد احمد جو جامعہ حبیب المدارس یا کی والاعلیٰ پور کے فاضل ہیں۔ جامعہ کے بانی مولانا حبیب اللہ فاضل دیوبند تھے۔ ناموافق حالات کے باوجود دن رات قال اللہ وقال الرسول کی صدائیں بلند رکھیں۔ نسل نو کے ایمان، عقائد، اعمال کی اصلاح کے لئے شب و روز مصروف عمل رہے۔ ان کی وفات کے بعد ان کے فرزند اکبر پروفیسر مولانا محمد کی مدظلہ ان کے جانشین بنائے گئے۔ مولانا محمد کی مدظلہ نے اپنے بھائیوں کے ساتھ مل کر ادارہ کو بھرپور ترقی دی کہ آج وہ جامعہ کی شکل اختیار کر چکا ہے۔ جس سے ہر سال دسیوں علماء کرام اور حفاظ فراغت حاصل کرتے ہیں۔ حاجی بشیر احمد، مولانا عبدالکریم، مولانا محمد کی مدظلہ کے مخلص ساتھیوں میں سے تھے ہر سال چناب نگر کی آل پاکستان سالانہ ختم نبوت کانفرنس میں رفقاء سمیت شرکت فرماتے۔ صوم و صلوة کے پابند اور تلاوت قرآن ان کی زندگی بھر کا معمول رہا۔ چوک کے درمیان ان کی دکان تھی، جب بھی مدرسہ میں حاضری ہوتی تو حاجی صاحب مرحوم فوراً مدرسہ میں تشریف لاتے۔ گھر کے قریب بھی ایک چھوٹی سی مسجد بنائی ہوئی تھی، جس کی دیکھ بھال، صفائی ستھرائی، اذان و اقامت کا خیال رکھتے۔ تقریباً پون صدی (۷۳ سال) عمر پائی۔ تقریباً ایک سال قبل برین ہمبرج ہوا تو مسجد کی حاضری میں کمی واقع ہو گئی۔ ورنہ صحت کے زمانہ میں کوئی نماز جماعت کے بغیر نہ ہوتی۔ ۱۹ ذوالحجہ ۱۴۳۱ھ مطابق ۱۰ اگست ۲۰۲۰ء صبح ساڑھے چھ بجے ان کا انتقال ہوا وقت کم ہونے کی وجہ سے اطلاعات نہ ہو سکیں۔ اس کے باوجود ان کے جنازہ میں سینکڑوں سے متجاوز افراد نے شرکت فرمائی اور ان کی نماز جنازہ ان کے محبوب ادارہ مدرسہ دارالہدیٰ پرمٹ میں ادا کی گئی۔ اے بچے شاہین ختم نبوت حضرت مولانا اللہ وسایا مدظلہ نے امامت کے فرائض سرانجام دیئے۔ حضرت مولانا کے علاوہ مولانا عزیز الرحمن ثانی، مولانا محمد اسماعیل شجاع آبادی (راقم)، مولانا حمزہ لقمان نے مجلس کی نمائندگی کی۔ جامعہ حبیب المدارس یا کی والا کے مہتمم مولانا محمد کی، شیخ الحدیث مولانا محمد سلیم، مولانا کلیم احمد لدھیانوی سمیت درجنوں علماء و حفاظ جنازہ میں شریک ہوئے۔ اللہ پاک انہیں کروٹ کروٹ جنت الفردوس نصیب فرمائیں اور مولانا شہزاد احمد سمیت تمام پسماندگان کو صبر جمیل کی توفیق عنایت فرمائیں۔ (مولانا محمد اسماعیل شجاع آبادی)

جھوٹے مدعی نبوت مرزا غلام احمد قادیانی کا

# غیر محرم عورتوں سے اختلاط

مولانا محمد اسماعیل شجاع آبادی

بد نظری سے متعلق مرزا قادیانی کا فتویٰ:

”قرآن تمہیں انجیل کی طرح یہ نہیں کہتا کہ صرف بد نظری اور شہوت کی نگاہ سے عورتوں کو نہ دیکھو اور بجز اس کے دیکھنا حلال بلکہ وہ یہ کہتا ہے کہ ہرگز نہ دیکھو نہ بد نظری سے اور نہ نیک نظر سے کہ یہ سب تمہارے لئے ٹھوکر کی جگہ ہے۔“

(کشتی نوح، ج: ۲۶، خزائن: ۹۱، ج: ۲۸، ۲۹)

غیر محرم عورتوں سے جسم دبووانا:

”ڈاکٹر میر محمد اسماعیل نے مجھ سے بیان کیا کہ حضرت ام المومنین (بیوی مرزا قادیانی) نے ایک دن سنایا: حضرت صاحب کے ساتھ ایک ملازمہ مسماۃ بھانورہ تھی۔ وہ ایک رات جب خوب سردی پڑ رہی تھی۔ حضور (مرزا قادیانی) کو دبانے بیٹھی چونکہ وہ لحاف کے اوپر سے دبا رہی تھی۔ اس کو پتہ نہ لگا کہ جس چیز کو میں دبا رہی ہوں، وہ حضور کی ٹانگیں نہیں ہیں بلکہ پلنگ کی پٹی ہے۔ تھوڑی دیر کے بعد حضرت صاحب نے فرمایا: بھانو! آج بڑی سردی پڑ رہی ہے۔ بھانو کہنے لگی: ”جی ہاں! تدے تے تہاڑیاں لتاں لکڑی وانگر ہونیاں نے“، جی تو آپ کی ٹانگیں لکڑی کی طرح سخت ہو رہی ہیں۔“

(سیرت المہدی، حصہ سوم، ج: ۲۱۰، روایت نمبر ۷۸۰)

کھانا کھلانے والی عورت:

”بیان کیا مجھ سے مولوی رحیم بخش نے بیان

خاص خدمت گار عورت:

”ڈاکٹر میر محمد اسماعیل نے مجھ سے بیان کیا کہ ڈاکٹر نور محمد کی بیوی ڈاکٹر نی کے نام سے مشہور تھی، وہ مدتوں قادیان آ کر حضور کے مکان میں رہی اور حضور کی خدمت کرتی تھی۔ جب وہ فوت ہو گئی تو اس کا ایک دوپٹہ یاد دہانی کے لئے بیت الدعاء کی کھڑکی کی ایک آہنی سلاخ سے بندھوا دیا۔ (تا کہ ڈوپٹہ کی زیارت ہوتی رہے)۔“

(سیرت المہدی حصہ سوم، ج: ۱۲۶، روایت نمبر ۶۸۸)

غیر محرم عورت کو جھوٹا قہوہ پلا دیا:

”ڈاکٹر سید عبدالستار شاہ نے بذریعہ تحریر مجھ سے بیان کیا کہ میری بڑی لڑکی زینب بیگم نے مجھ سے بیان کیا کہ ایک دفعہ حضرت مسیح موعود قہوہ پی رہے تھے۔ تو حضور نے اپنا بچا ہوا قہوہ دیا اور فرمایا: زینب یہ پی لو، میں نے عرض کیا حضور یہ گرم ہے اور ہمیشہ مجھ کو اس سے تکلیف ہو جاتی ہے۔ آپ نے فرمایا کہ یہ ہمارا بچا ہوا قہوہ ہے، تم پی لو کچھ نقصان نہیں ہوگا، میں نے پی لیا۔“

(سیرت المہدی حصہ سوم، ج: ۲۶۶، روایت نمبر ۸۹۶)

غیر محرم عورت کا مراقبہ دور کر دیا:

”ڈاکٹر سید عبدالستار شاہ نے بذریعہ تحریر

کیا مجھ کو مرزا سلطان احمد نے کہ جو عورت والد صاحب کو کھانا دینے جاتی تھی۔ وہ بعض اوقات واپس آ کر کہتی تھی کہ میاں ان کو یعنی حضرت صاحب کو کیا ہوش ہے، یا کتا ہیں ہیں اور یہ ہیں۔“ (سیرت المہدی حصہ اول، ج: ۲۳۴، روایت نمبر ۲۳۴)

لیٹرین میں لوٹا رکھنے والی غیر محرم عورت:

”ایک دن آپ نے کسی خادمہ سے فرمایا کہ آپ کے لئے پاخانہ میں لوٹا رکھ دے؟ اس نے غلطی سے تیز گرم پانی کا لوٹا رکھ دیا، جب حضرت مسیح موعود فارغ ہو کر باہر تشریف لائے تو دریافت کیا کہ لوٹا کس نے رکھا تھا؟ جب بتلایا کہ فلاں خادمہ نے رکھا تھا، تو آپ نے اسے بلوایا اور اپنا ہاتھ آگے کرنے کو کہا، پھر آپ نے اس کے ہاتھ پر اس لوٹے کا بچا ہوا پانی بہا دیا۔“ (سیرت المہدی حصہ سوم، ج: ۲۳۳، روایت نمبر ۸۴۷)

## بھکر شہر میں عشرہ ختم نبوت کے پروگرامز

بھکر شہر میں بھی متعدد پروگرام کئے گئے، ۳ ستمبر جامع مسجد رحمانیہ بعد نماز عشاء راقم (محمد ساجد مبلغ عالمی مجلس تحفظ ختم نبوت بھکر) کا بیان ہوا، ۴ ستمبر بروز جمعہ جامع مسجد عزیز یہ محلہ ملاں والا بعد نماز مغرب، مولانا حافظ حسین احمد جمعیت طلباء اسلام کا خطاب ہوا۔ ۵ ستمبر بروز ہفتہ جامع مسجد سیدنا فاطمہ الزہرا، مولانا محمود الحسن فریدی کا خطاب ہوا۔ ۶ ستمبر جامعہ صدیقیہ مولانا عبدالعزیز بعد نماز مغرب ہوا اور جامع مسجد حنظلہ میں مولانا عبدالقادر جمعیت علماء اسلام سٹی بھکر کا خطاب ہوا۔ ۷ ستمبر جامع مسجد حفصہ محلہ عالم آباد مولانا محمود الحسن فریدی کا خطاب ہوا، جبکہ مولانا عبدالقادر نے جامع مسجد غوریوں والی میں خطاب کیا۔ ۹ ستمبر جامع مسجد میونسپل کمیٹی میں بعد نماز ظہر مولانا عمیر کا خطاب ہوا۔

اس دیوانی عورت پر ایسا تھا کہ وہ خیال کرتی تھی کہ حضور کو کچھ دکھائی نہیں دیتا، اس واسطے حضور سے کسی پردے کی ضرورت نہیں۔“ (ذکر حبیب، ص: ۱۳۹، مفتی صادق)

غرارہ:

آخری ایام میں حضور ایسے پاجامہ پہنا کرتے تھے، جو نیچے سے تنگ اوپر سے کھلے گاؤ دُم طرز کے اور شرعی کہلاتے تھے، لیکن شروع میں (۹۵-۱۸۹۰ء) میں نے حضور کو بعض دفعہ غرارہ پہنے ہوئے دیکھا ہے۔

(ذکر حبیب، ص: ۱۳۹، مفتی صادق)

مرزا قادیانی کی مفعولیت:

حضرت مسیح موعود نے ایک موقع پر اپنی حالت یہ ظاہر فرمائی ہے کہ کشف کی حالت آپ پر اس طرح طاری ہوئی کہ گویا آپ عورت ہیں اور اللہ تعالیٰ نے رجولیت کی طاقت کا اظہار فرمایا تھا، سمجھنے والے کے لئے اشارہ کافی ہے۔ (اسلامی قربانی ٹریک، نمبر ۳۴، ص: ۱۲۰، مفتی محمد یار پلڈر مرید مرزا قادیانی)

☆☆.....☆☆

غنودگی اور نہ تھکان معلوم ہوتی تھی، بلکہ خوشی اور سرور پیدا ہوتا تھا۔“ (سیرت المہدی حصہ سوم، ص: ۳۰-۳۱، روایت نمبر ۹۱۰) عورت کا رنگا نہانا:

”حضرت مسیح موعود کے اندرون خانہ ایک نیم دیوانی سی عورت بطور خادمہ رہا کرتی تھی۔ ایک دفعہ اس نے کیا حرکت کی کہ جس کمرے میں حضرت صاحب بیٹھ کر لکھنے پڑھنے کا کام کرتے تھے۔ وہاں ایک کونے میں گھڑے رکھے تھے، وہاں اپنے کپڑے اتار کر اور بیٹھ کر تنگی نہانے لگی۔ حضرت صاحب اپنے کام تحریر میں مصروف رہے اور کچھ خیال نہ کیا کہ وہ کیا کرتی ہے؟ جب وہ نہا چکی تو ایک اور خادمہ اتفاقاً آنکلی اس نے اس نیم دیوانی کو ملامت کی کہ حضرت صاحب کے کمرے میں اور موجودگی کے وقت تو نے یہ کیا حرکت کی؟ تو اس نے ہنس کر جواب دیا کہ: انہیں کچھ دیندا اے، یعنی اسے کیا دکھائی دیتا ہے؟ مرزا کی عادت غرض بصر کی تھی، جو وہ ہر وقت مشاہدہ کرتی تھی۔ اس کا اثر

مجھ سے بیان کیا کہ میری لڑکی زینب بیگم نے مجھ سے بیان کیا کہ ایک دفعہ جب حضور سیالکوٹ تشریف لے گئے تھے، تو میں رعیہ سے ان کی خدمت میں حاضر ہوئی۔ ان ایام میں مجھے مرقا کا سخت دورہ تھا۔ میں شرم کے مارے آپ سے عرض نہیں کر سکتی تھی۔ میں حضور کی خدمت کر رہی تھی کہ حضور نے خود معلوم کر کے فرمایا کہ زینب تجھ کو مرقا کی بیماری ہے؟ ہم دعا کریں گے کچھ ورزش کیا کرو اور پیدل چلا کرو، میں نے اپنے مکان پر جانے کے لئے حضور کے مکان سے ایک میل دور تھا ٹانگے کی تلاش کی، مگر نہ ملا مگر مجبوراً مجھے پیدل جانا پڑا، مجھ کو یہ پیدل چلنا سخت مصیبت اور ہلاکت معلوم ہوتی تھی، مگر خدا کی قدرت جوں جوں میں پیدل چلتی تھی، آرام معلوم ہوتا تھا۔ حتیٰ کہ دوسرے روز میں پیدل چل کر حضور کی زیارت کے لئے آئی، تو وہ مرقا کا دورہ جاتا رہا اور بالکل آرام ہو گیا۔“ (سیرت المہدی حصہ سوم، ص: ۶۰-۶۱، روایت نمبر ۹۱۰)

غیر محرم عورت کا دل سرور سے بھر دیا:

”ڈاکٹر عبدالستار نے بذریعہ تحریر مجھ سے بیان کیا کہ مجھ سے میری لڑکی زینب بیگم نے بیان کیا کہ میں تین ماہ کے قریب حضرت کی خدمت میں رہی ہوں، گرمیوں میں پنکھا وغیرہ اور اس طرح کی خدمت کرتی تھی بسا اوقات ایسا ہوتا کہ نصف رات یا اس سے زیادہ خدمت کرتے ہوئے گزر جاتی، مجھ کو اس اثنا میں کسی قسم کی تھکان اور تکلیف نہیں ہوتی تھی، بلکہ خوشی سے دل بھر جاتا تھا۔ ایک دو دفعہ ایسا موقع آیا کہ عشاء کی نماز سے صبح کی اذان تک مجھے ساری ساری رات خدمت کا موقع ملا، پھر بھی اس حالت میں مجھ کو نیند نہ

### تحفظ ختم نبوت سیمینار، لیہ

عالمی مجلس تحفظ ختم نبوت لیہ کے زیر اہتمام جامع مسجد کرنال میں ۱۳ ستمبر بروز اتوار بعد نماز مغرب تحفظ ختم نبوت سیمینار منعقد ہوا۔ جس سے استاذ العلماء حضرت مولانا محمد اسماعیل شجاع آبادی مدظلہ نے تحریک ختم نبوت ۱۹۵۳ء، ۱۹۷۴ء پر تفصیلی خطاب فرمایا۔ اکابرین امت کی فتنہ قادیانیت کے خلاف خدمات کو بیان فرمایا، سیمینار کی صدارت مولانا محمد حسین امیر عالمی مجلس تحفظ ختم نبوت لیہ نے کی۔ قاری عبدالشکور، ماسٹر شفیق، مولانا قاری احسان اللہ فاروقی، مولانا عبدالرحمن جامی مہتمم و شیخ الحدیث جامعہ اشرف المدارس و مسؤل وفاق المدارس العربیہ لیہ مولانا اصغر تھیمی، قاری منور ہنما متحدہ مجلس عمل لیہ، قاری رمضان امیر جمعیت علمائے اسلام لیہ، مولانا عبدالکریم، مولانا قاری زاہد، مولانا مطلوب مدنی، محمد اسلم، مولانا اسلم نعمانی، قاری سراج، ملک حسین جوتہ، مولانا محمد ساجد مبلغ عالمی مجلس تحفظ ختم نبوت لیہ و دیگر علماء کرام و عوام الناس نے شرکت کی۔ اللہ تعالیٰ اکابرین مجلس تحفظ ختم نبوت کی خدمات عالیہ کو قبولیت سے نوازے آمین۔

# سوچی سمجھی سازش کے تحت ملک میں فرقہ واریت کو ہوا دی جا رہی ہے: علماء کرام

## یوم تحفظ ختم نبوت و یوم دفاع پاکستان کی تقریب میں خطاب

قاری سیف الرحمن نے اپنے خیالات کا اظہار کرتے ہوئے کہا کہ بہاول پور ریاست کو یہ اعزاز حاصل ہے کہ یہاں قادیانیوں کو سب سے پہلے کافر قرار دیا گیا، ۷ ستمبر یوم الفتح ہے۔ قاری ذوالفقار نقشبندی نے کہا کہ ۱۹۵۳ء کی تحریک ختم نبوت میں دس ہزار افراد نے جام شہادت نوش کیا۔ سیدنا صدیق اکبرؓ کو سرعام گالیاں دی جا رہی ہیں۔ صحابہ کرامؓ اور اہل بیت اطہار کے خلاف کوئی گستاخی برداشت نہیں کی جائے گی۔ تقریب کے میزبان مولانا محمد اسحاق ساقی نے صحابی رسول حضرت حبیب بن زیدؓ کا واقعہ بیان کیا جنہوں نے تحفظ ختم نبوت کی خاطر اپنی جان دے دی۔ میلہ کذاب نے ان کی جان کے ٹکڑے کر دیئے۔ ملک و ملت کے تحفظ کے لئے فوجی جوانوں نے اپنی جانوں کے نذرانے پیش کئے۔ ہر مسلمان کی ذمہ داری ہے کہ وہ تحفظ ختم نبوت کے لئے کام کرے۔ اس کے صدقے حضور اکرم صلی اللہ علیہ وسلم کی شفاعت نصیب ہوگی۔

ہیں پاکستان کی وجہ سے ہیں۔ شیخ الحدیث مولانا عبداللطیف نے کہا کہ آپ صلی اللہ علیہ وسلم کا فرمان ہے کہ میں قصر نبوت کی آخری اینٹ ہوں، میرے بعد کوئی نبی نہیں۔ تنظیم المدارس کے راہنما مفتی محمد کاشف نے کہا کہ ۷ ستمبر تاریخ ساز دن ہے۔ سوچی سمجھی سازش کے تحت ملک میں فرقہ واریت کو ہوا دی جا رہی ہے، اپنی صفوں میں اتحاد پیدا کریں۔ ملک میں دینی حکومت نہیں ہے، پورے ماہ ستمبر میں ختم نبوت کے پروگرام کئے جائیں۔ ہم اپنی جانیں قربان کر دیں گے مگر ناموس رسالت اور صحابہ کرامؓ کی گستاخی برداشت نہیں کریں گے۔ اللہ تعالیٰ ملک کو نظام مصطفیٰ کا گہوارہ بنائے۔ اپنے حلقہ اثر میں تاجدار ختم نبوت کا نعرہ ضرور لگائیں۔ جماعت اسلامی کے امیر ڈاکٹر سید ذیشان اختر نے کہا کہ حضور اکرم صلی اللہ علیہ وسلم خاتم الانبیاء ہیں۔ پاکستان واحد ریاست ہے جو کلمہ کے نام پر وجود میں آئی۔ امت کا اتحاد باعث رحمت ہے۔ ۷ ستمبر یوم تجدید عہد ہے۔

بہاول پور (محمد شفیع چغتائی) یوم تحفظ ختم نبوت و یوم دفاع پاکستان کے موقع پر عالمی مجلس تحفظ ختم نبوت اور پریس کلب بہاول پور کے اشتراک سے پریس کلب میں ایک تقریب منعقد ہوئی۔ اس تقریب کا آغاز تلاوت کلام پاک سے ہوا۔ نعت بھی پڑھی گئی۔ تقریب سے مہمان خصوصی مولانا مفتی محمد مظہر اسعدی نے خطاب کرتے ہوئے کہا کہ مرزائی اسلام اور پاکستان کے غدار ہیں، وہ ملک کے آئین کو تسلیم نہیں کرتے، وہ کسی عہدے کے مستحق نہیں۔ عقیدہ ختم نبوت محفوظ ہے تو ہم سب محفوظ ہیں۔ ایمان کی بدولت افواج پاکستان کی عزت ہے۔ اللہ رب العزت اس ملک کی حفاظت کرے، ہم حضرت صدیق اکبرؓ سے حضرت امیر معاویہؓ تک سب صحابہ کرامؓ کی عزت و ناموس کا تحفظ کریں گے۔ صدر پریس کلب نصیر احمد ناصر نے خطاب کرتے ہوئے کہا کہ عقیدہ ختم نبوت ہمارے ایمان کا بنیادی جزو ہے۔ پاکستان بہت بڑی نعمت ہے۔ ملک کے دفاع میں افواج کا بڑا کردار ہے۔ ممتاز قانون دان ظفر اقبال اعوان نے کہا کہ ہم سب کا ایمان ہے کہ حضرت محمد مصطفیٰ صلی اللہ علیہ وسلم آخری نبی ہیں۔ قادیانیوں کو کلیدی عہدوں سے برطرف کیا جائے۔ افواج پاکستان کی قربانیاں عظیم ہیں پوری دنیا پاکستان کی افواج سے خوف کھاتی ہے، ہندوستان، پاکستان پر حملہ نہیں کر سکتا۔ ہم جو کچھ

### تحفظ ختم نبوت پروگرامز

سکھر (محمد عمیر گجر) عالمی مجلس تحفظ ختم نبوت سکھر کے زیر اہتمام سکھر کی مختلف مساجد میں تحفظ ختم نبوت و شان عمر فاروقؓ کے موضوع پر مکہ مسجد ہنزی مارکیٹ، الفاروق مسجد، اہلبیت مسجد، اسلامیا کالج، طیبہ مسجد پرانا سکھر کی علی المرتضیٰ مسجد شمس آباد، صدیقیہ مسجد آدم شاہ کالونی، بلال مسجد روہڑی، تقویٰ مسجد نیو پنڈ، حسین بن علی مسجد نیو پنڈ و دیگر مساجد میں پروگرامز منعقد کئے گئے، جن میں مبلغ ختم نبوت مولانا محمد حسین ناصر، مولانا عبداللطیف اشرفی، مولانا مفتی محکم الدین مہر نے عقیدہ ختم نبوت و رد قادیانیت پر بیانات کئے اور حضرت عمر فاروقؓ و شہداء کربلا کو خراج عقیدت پیش کیا پروگرام کو کامیاب کرنے کے لئے احباب نے بھرپور محنت کی، اللہ تعالیٰ سب کی محنت کو قبول فرمائے۔ آمین۔

نہاد علمبردار خاموش تماشائی کا کردار ادا کر رہے ہیں پاکستان کے حکمرانوں کو بھارت نے کرتار پور اور اسلام آباد میں مندر کی تعمیر کے بدلے میں بامبرہ کی مسجد کی جگہ مندر بنانے اور اس کو شہید کرنے والوں کی رہائی کا تحفہ دیا ہے۔ اللہ کے گھر کو بتوں کی پوجا کے لئے استعمال کرنا، اسلام کے خلاف بہت بڑی سازش ہے۔ خطبات جمعہ میں عوام سے وعدہ لیا گیا کہ وہ ختم نبوت کانفرنس چناب نگر میں ضرور شرکت کریں۔

پنوعاقل شہر میں ختم نبوت پروگرام  
پنوعاقل..... ۱۲ ستمبر حیدر آباد کے مبلغ  
مولانا توصیف احمد اور سکھر کے مبلغ مولانا محمد  
حسین ناصر کا پنوعاقل شہر میں بعد نماز عصر مدینہ  
العلوم حمادیہ میں بیان ہوا کیا، جبکہ بعد نماز مغرب  
تا عشاء جامع مسجد بیان کرتے ہوئے حافظ  
عبدالغفار شیخ، مولانا محمد حسین ناصر، مولانا  
توصیف احمد نے کہا کہ فتنوں کا دور ہے، ہمیں  
چاہئے کہ ہم خود بھی ان فتنوں سے بچیں اور اپنے  
مسلمان بھائیوں کو بھی بچائیں۔ ان تمام فتنوں  
میں سنگین ترین فتنہ قادیانیت ہے جو اسلام کا لبادہ  
اوڑھ کر مسلمانوں کے ایمان پر ڈاکا ڈالتا ہے،  
ان تمام پروگراموں کی صدارت عالمی مجلس تحفظ  
ختم نبوت پنوعاقل کے امیر قاری عبدالقادر  
چاچڑ، نگرانی غلام شہیر شیخ اور انتظامات ختم نبوت  
پنوعاقل کے روح رواں حافظ عبدالغفار شیخ نے  
کئے۔ مولوی محمد حسن جتوئی، محمد زمان انڈھڑ، بشیر  
احمد نجار، نائب امیر پنوعاقل مولوی عبدالسجان و  
دیگر احباب نے بھرپور تعاون کیا۔ اللہ پاک تمام  
حضرات کو جزائے خیر عطا فرمائے۔ آمین۔

## تحفظ ختم نبوت کا کام شفاعت محمدی کے حصول کا بہترین ذریعہ ہے: علماء کرام

بھارتی تاریخ کا بدترین اور ہندو متعصبانہ فیصلہ انصاف کا سراسر خون اور بدینتی پر مبنی ہے

ہوئے اسے بھارتی تاریخ کا بدترین و سیاہ ترین فیصلہ قرار دیا ہے اور کہا ہے کہ ہندو متعصبانہ فیصلہ انصاف کا سراسر خون اور بدینتی پر مبنی ہے۔ بھارت میں اقلیتوں بالخصوص مسلمانوں پر ہندوؤں کے مظالم جاری ہیں اور مساجد پر حملے کئے جا رہے ہیں، لیکن عالمی ادارے اور انسانی حقوق کے نام

لاہور (مولانا عبدالنعیم) عالمی مجلس تحفظ ختم نبوت کے مرکزی رہنما مولانا عزیز الرحمن ثانی، مبلغ ختم نبوت مولانا عبدالنعیم، مولانا علیم الدین شاکر، مولانا حافظ محمد اشرف گجر، قاری جمیل الرحمن اختر، مولانا محبوب الحسن طاہر، مولانا خالد محمود، مولانا سعید وقار، مولانا محمد عرفان نے ۳۹ ویں سالانہ ختم نبوت کانفرنس چناب نگر منعقدہ ۲۲، ۲۳ اکتوبر کی تیاری کے سلسلے میں خطبات جمعہ کے اجتماعات سے خطاب کرتے ہوئے کہا ہے کہ پورے کاپورا دین عقیدہ ختم نبوت کے ارد گرد گھومتا ہے۔ عقیدہ ختم نبوت ہر مسلمان کی جان اور پہچان ہے۔ حضور اقدس صلی اللہ علیہ وسلم اللہ تعالیٰ کے آخری نبی اور آخری رسول ہیں، اس عقیدہ پر امت مسلمہ کے تمام افراد متفق ہیں، آپ کے بعد جو بھی نبوت کا دعویٰ کرے وہ کذاب، دجال اور مفتری ہے۔ عقیدہ ختم نبوت کے تحفظ کے لئے بارہ سو صحابہؓ نے جام شہادت نوش کیا۔ عقیدہ ختم نبوت کے تحفظ کا کام شفاعت محمدی کے حصول کا بہترین ذریعہ اور جنت کا آسان ترین راستہ ہے، مرزا قادیانی نے اپنی انگریزی نبوت کو چلانے کے لئے دین اسلام، پیغمبر اسلام اور مقدس ہستیوں پر رکیک حملے کیے، لیکن آپ کے عاشقوں نے ہر دور میں جھوٹے مدعیان نبوت کا ڈٹ کر مقابلہ کیا اور ان کا قلع قمع کیا۔ علماء کرام نے بھارتی سپریم کورٹ کی طرف سے بامبرہ مسجد شہید کرنے والے ۱۳۲ انتہا پسند دہشت گردوں کو باعزت بری کرنے کے فیصلے کے خلاف سخت احتجاج کرتے

تحفظ ختم نبوت کورس، روہڑی  
روہڑی (محمد بشیر گجر) عالمی مجلس تحفظ ختم نبوت سکھر کے زیر اہتمام مدرسہ دارالقرآن محمدیہ صالحہ پر مٹ روڈ روہڑی میں قاری عبدالناصر کی کی زیر نگرانی دو روزہ تحفظ ختم نبوت کورس منعقد ہوا، جس میں کثیر تعداد میں مسلمانوں نے شرکت کی۔ کورس کے شرکاء میں مجلس کے مبلغین مولانا محمد حسین ناصر اور مولانا ظفر اللہ سندھی نے عقیدہ ختم نبوت کی اہمیت و فضیلت بیان کی۔ بعد ازاں مولانا محمد حسین ناصر اور ضلع سکھر کے مقامی امیر قاری جمیل احمد بندھانی اور ناظم مولانا عبداللطیف اشرفی کے تفصیلی بیانات ہوئے، اس کے ساتھ ساتھ حضرت مولانا مقصود احمد کھوکھر کے دو صاحبزادوں نے عالمی مجلس تحفظ ختم نبوت کے حوالہ سے سوال و جواب کئے۔ کورس کے اختتام پر عالمی مجلس تحفظ ختم نبوت کی طرف سے لٹریچر تقسیم کیا گیا۔ کورس کو کامیاب کرنے کے لئے قاری عبدالناصر کی اور مولانا ظفر اللہ سندھی نے بھرپور محنت کی۔ اللہ تعالیٰ سب کو جزائے خیر عطا فرمائے۔ آمین۔



## علماء دیوبند اور قادیانی خلیفہ آمنے سامنے؟

نحمدہ و نصلی علی رسولہ الکریم۔ اما بعد!

۱۹۱۸ء کے آخر میں قادیانی اخبار الفضل قادیان کے ایڈیٹر نے مرزا محمود قادیانی گروہ کے ایماء پر دارالعلوم دیوبند کی قیادت کو مناظرہ اور مباہلہ کا چیلنج دیا۔ دارالعلوم دیوبند کے مہتمم حضرت مولانا محمد احمد نانوتوی رحمۃ اللہ علیہ اور صدر المدینہ حضرت مولانا سید محمد انور شاہ کشمیری رحمۃ اللہ علیہ کی طرف سے دارالعلوم دیوبند کے مدرس حضرت مولانا عبدالمسیح انصاری رحمۃ اللہ علیہ نے اس چیلنج کو قبول کرنے کا تحریری طور پر جواب دیا۔

۲۵ دسمبر ۱۹۱۸ء سے ۱۲ جنوری ۱۹۲۱ء تک قریباً دو سال قادیان کے مرزا محمود اور دارالعلوم دیوبند کے علماء کرام کی طرف سے ایک دوسرے کے متعلق اشتہار شائع ہوتے رہے۔ چنانچہ دارالعلوم دیوبند کے اکابر کی طرف سے بارہ اشتہار شائع ہوئے۔ جن کی فہرست ذیل میں آپ ملاحظہ فرمائیں گے۔

عرصہ سے خیال تھا کہ ان جملہ اشتہارات پر مشتمل رسائل مل جائیں تو ان کو یکجا ”احتساب قادیانیت“ یا اب ”محاسبہ قادیانیت“ میں شائع کر دیا جائے۔ یہ ایک یادگار، تاریخی سرمایہ اور سنہری دستاویز ہے۔ مگر ملتان دفتر کی لائبریری میں صرف ایک آخری اشتہار تھا۔ باقی گیارہ اشتہار نہ تھے۔ اب کل ہند مجلس تحفظ ختم نبوت دارالعلوم دیوبند کے استاذ و نائب ناظم اور مرکز التراث الاسلامی دیوبند کے سرپرست حضرت مولانا شاہ عالم گورکھپوری کی بھرپور توجہ و کرم فرمائی سے ان اشتہارات میں سے آٹھ اشتہار ہمیں مہیا ہو گئے ہیں۔ لیکن اب بھی تین اشتہار نمبر ۷، ۹، ۱۰ میسر نہیں آئے۔ اگر اسلامیان وطن میں سے کسی کے پاس یہ اشتہار ہوں اور وہ ہمیں دستیاب ہو جائیں تو یہ علمی، تاریخی، معلوماتی، سنہری دستاویز شائع ہو جائے گی۔ کیا اصحاب درد، اصحاب علم ان رسائل کے مہیا کرنے میں ہماری مدد کریں گے؟ اللہ رب العزت توفیق بخشیں۔ وما ذالک علی اللہ بعضیز! وہ فہرست یہ ہے:

### فہرست بارہ اشتہارات

نمبر	نام اشتہار	مورخہ
۱	کیا قادیان کی مرکزی جماعت ہم سے مباہلہ کرے گی۔	۲۰ ربیع الاول ۱۳۳۷ھ مطابق ۲۵ دسمبر ۱۹۱۸ء
۲	مرزا محمود اور قادیانی کی مرکزی جماعت سے مناظرہ اور مباہلہ دونوں کے واسطے ہم ہر وقت تیار ہیں۔	۱۳ ربیع الثانی ۱۳۳۷ھ مطابق ۱۶ جنوری ۱۹۱۹ء
۳	مرزا محمود کا مستمر سکوت (الفضل قادیان کا مناظرہ سے اغماض اور جوش مباہلہ میں سکوت کے آثار)	۱۸ ربیع الثانی ۱۳۳۷ھ مطابق ۲۱ جنوری ۱۹۱۹ء
۴	ایڈیٹر الفضل قادیان کی مستبدانہ روش میں حضرت انگیز انقلاب اور مقتدی کا سہوا مام کے ذمہ۔	۷ جمادی الاول ۱۳۳۷ھ مطابق ۹ فروری ۱۹۱۹ء
۵	شرائط مباہلہ کے پردہ میں مباہلہ سے پہلو تھی۔	۲۳ جمادی الاول ۱۳۳۷ھ مطابق ۲۵ فروری ۱۹۱۹ء
۶	جماعت قادیان کا مناظرہ و مباہلہ سے انکار۔	۲۷ جمادی الثانی ۱۳۳۷ھ مطابق ۳۰ مارچ ۱۹۱۹ء
۷	یہ اشتہار مطلوب ہے: اس اشتہار کی مطبوعہ تاریخ کے بارہ میں اشتہار نمبر ۸ کے پہلے صفحہ کی دوسری سطر پر لکھا ہے کہ: ”ہمارے اشتہار نمبر ۷ مطبوعہ ۲ ستمبر ۱۹۱۹ء“	
۸	جماعت قادیانی کی بے انتہاء دیدہ دلیری و جسارت۔	۲۹ ذی الحجہ ۱۳۳۷ھ مطابق ۲۵ ستمبر ۱۹۱۹ء
۹	یہ اشتہار مطلوب ہے۔ اس کی تاریخ یا عنوان کا ذکر نہیں ملا۔	
۱۰	جماعت قادیان کی مذہبی حرکات کا دلچسپ نظارہ (علماء دیوبند کی فتح پر فتح)	۳ ربیع الاول ۱۳۳۸ھ مطابق ۲۷ نومبر ۱۹۱۹ء
۱۱	یہ اشتہار مطلوب ہے۔ اس کا عنوان، اشتہار نمبر ۱۲ کے صفحہ نمبر ۲ پر لکھا ہے کہ: ”اشتہار نمبر ۱۱ جس کا عنوان (جماعت قادیان کی نجات کا مختصر راستہ) تھا“	
۱۲	مرزا نیت کا بیخ و بن سے استیصال (جماعت کے دعوہائے مناظرہ و مباہلہ کا خاتمہ)	۲ جمادی الاول ۱۳۳۹ھ مطابق ۱۲ جنوری ۱۹۲۱ء

نوٹ: گویا اب مذکورہ بالا بارہ اشتہارات میں سے صرف تین اشتہارات، نمبر ۷، ۹، ۱۰ کی تلاش ہے۔

رابطہ کی لہ: فقیر اللہ وسایا (خادم عالمی مجلس تحفظ ختم نبوت ملتان) موبائل نمبر: 0300-7314337 ڈس ایپ نمبر: 0301-7904257



الانبياء بعدى

تاجدارِ ختمِ نبوة زنده باد

فرمانگشيهادى

# مُسلم كالونى چىناپ نكر

## عَظِيمُ الشَّانِ

### فَقِيدُ الرِّثَالِ

# 22 23

2020

## اکتوبر جمعرات جمعہ المبارک

39 دن

2 روزہ سالانہ

# روزہ کافر

- عنوانات
- ظہورِ امام مہدی
- توحید باری تعالیٰ
- عقیدہ ختم نبوت
- بیت خاتم الانبیاء
- حیاتِ پیدائش
- عظمت صحابہ و اہلبیت
- اتحاد امت محمدیہ

حضرت مولانا عبدالرزاق اسکندر

حضرت مولانا محمد ناصر الدین خان

خواجہ عزیز احمد صاحب

پاکستان کی نظرباتی و جغرافیائی حدود کا تحفظ جیسے اہم موضوعات پر علماء کرام، مشائخ و قاریین دانشور و قارئین کے خاص فریادیں گے

0300-7314337 0300-4304277 0301-7972785